



ሞቶ መነሳት

ተሾመ ተንኮሉ
(እውነተኛ ታሪክ)
ካፒቱን (አየር
ኃይል)

ግንቦት '98 ድንገት
ከፍተኛ ግርግር
ተሰማ። ትልቁቱ
ኢትዮጵያ ትንሿቱ
ኤርትራ ወረረችኝ
በማለት ወያኔዎች

ያላዝናሉ። የሚገቡበት ቀዳዳ ጠፍቷል።
ምክንያቱን አልወቀው እንጂ ወያኔዎች ከፍተኛ
ውጥረት ላይ ናቸው። ያገኙትንም ሁሉ እያፈሱ ወደ
ትግራይ ማጉዋጉዋዝ ጀምረዋል ። 'ሁሉም ነገር ወደ
ጦር ግምባር' የሚለውን የደርግ መፈክር
እያስታወሰኝ ነው ።



ካፒቱን ተሾመ ቶንኮሉ (በስተቀኝ) በበረራ ዝግጅት ላይ

አየር ሃይልም ከክተት አዋጁ ጀምሮ በአስቸኩይ ለውጊያ ዝግጁ እንዲሆን ትእዛዝ የደረሰው
በመሆኑ እኔም ከስልጠና ስኳድሮን ወደ ተዋጊ ሚግ -23 ቦምብ ጣይ ስኳድሮን ተዛውሪያለሁ ።

ሁሉም በራሪ መኖሪያ ቤቱን ለቆ ደብረ ዘይት በሚገኘው የአየር ሃይል መኮንኖች ክብብ እንዲኖር
በወጣው ትእዛዝ መሰረት ጠቅልሎ ገብቱአል። እኔም ከአዲስ አበባ መኖርያ ቤቱን ለቅቄ ደብረ
ዘይት ከትሚያለሁ ።

ጠዋት የስልጠና ስኳድሮን፣ከሰአት በኋላ ደግሞ ከተዋጊ ስኳድሮን ጋር መደበኛ ተግባራን
በማከናወን ላይ ነኝ ።

በአበሻ ግንቦት 27 ቀን 1990፣በፈረንጆቹ ደግሞ ጁን 5 1998 ነው ። በጠዋቱ የስልጠና
በረራዎችን አከናውኜ ከሰዓት በኋላ ደግሞ የውጊያ ስኳድሮን ሚግ -23 አውሮፕላንን የውስጥ
አካል የፋሚላራይዜሽን (ትውውቅ) የክፍል ውስጥ ትምህርት እየወሰድኩኝ ነው ።

በአበሻ ከቀኑ 11 ሰዓት ይሆናል፣በፈረንጆቹ ከሰዓት በኋላ 5 ሰዓት ።

ሻለቃ በሪሁ የተባለ በአየር ሃይል የመከላከያ ሴኩሪቲ ሰራተኛ፣ለብርቱ ጉዳይ እንደሚፈልገኝ
ይነግረኛል ። ትምህርት ላይ ነኝና እንደጨረስኩ እንደምንነጋገር ተስማምተን ውጪ ይጠብቀኛል
።

ሻለቃ በሪሁ ኪዳነ ማለት ከአየር ሃይሉ ዋና አዛዥ ጀነራል አበበ ተ /ሃይማኖት (የበረሃ ስሙ
'ጆቤ') ጋር በቅርብ ከሚሰሩ የትግራይ ተወላጆች መካከል አንደኛው ነው ።

ከመከላከያ ዋናው መሥሪያ ቤት ጋር የተያያዘ የደህንነት ሥራ ሲሰራ የኖረ ሲሆን፤ አየር ሃይልም ከመጣ በኋላ ያንኑ የጀሮ ጠቢካት ሥራን የሚያከናውን ነው ፡፡

እግረመንገዱን ግን በአየር ሃይል የበረራ ት /ቤት የበረራ ሙያ ሥልጠና እንዲያደርግ ተፈቅዶለት፤በመጀመርያ ደረጃ የበረራ ስኳድሮን ውስጥ ተመድቦ በችሎታ ማነስ ከበረራ ሙያ የተባረረ ሲሆን፤ለወያኔዎች በሚሰጥ ልዩ ችሮታ ብቻ በሂሊኮፕተር ስኳድሮን አዛዥ ሆኖ ተመድቦ፤እየሰራ፤ያለ፤ነው፡፡ ፡፡

እኔና አንድ የሥራ ባልደረባዬ የክፍል ውስጥ ትምህርታችንን ጨርሰን ስንወጣ በሪሁን ባለማግኘታችን አንዲት ለስኳድሮኖችን የተመደበች መኪና እያሸከረከርኩኝ በቀድሞው ስያሜው የጀግኖች አምባ፣በወያኔዎች ዘመን ግን የመከላከያ ኢንጂነሪንግ ተብሎ ከሚጠራው ቅጥር ግቢ ለቀን ስንወጣ፤በሪሁ ከኋላ በከፍተኛ ፍጥነት እያሸከረከረ ይደርስብኝና በምልክት ካስቆመኝ በኋላ፤ወደ እኔ በመቅረብ ለከፍተኛ የሥራ ጉዳይ እንደፈሚልገኝና እርሱ በያዛት መኪና አብረን እንድንሄድ በጠየቀኝ መሰረት የያዝኳትን መኪና ከጎኔ ለነበረው የሥራ ባልደረባዬ ሰጥቼ በበሪሁ መኪና ወደ ዋናው የአየር ሃይል ግቢ አመራን ፡፡

በመንገዳችን ላይ ግን ሱዳን ኤርትራን ደግፋ ልትወረን ጦሯን ወደ ድንበር እያስጠጋች ነውና፤ የኢትዮጵያንና ሱዳንን ወሰን የሚያካልል ለበረራ የምንጠቀምበትን ማፕ (ካርታ) ከእኔ ቢሮ ፈልጌ እንዳገኝለት ይጠይቀኛል ፡፡

የነገረኝ ታሪክ እውነትነት ሊኖረው እንደሚችል ባልጠራጠርም ከእኔ ቢሮ ማፕ መፈለጉ ግን አልመስልህ አለኝ ፡፡

ይህንን ለሚያክል የአገር ጉዳይ በዚህ ላይ በሪሁን ለሚያክል ምርጥ የወያኔ ካድሬ፤ የአየር ሃይሉ የኤሪያል ፎቶ ሴክሽን (ክፍል) በሰፊው ክፍት ሊሆን እንደሚችል ጥርጣሬ አልነበረኝም፡፡ማፑም ከእኔ ቢሮ ይልቅ እዝያው ፎቶ ሴክሽን እንደሚሻል ግልፅ ነው ፡፡

ይህንን በአእምሮዬ እያመላለስኩ ወደ ቢሮዬ ደረስን ፡፡እኔ ካርታውን ስፈልግለት በሪሁ ግን ሥልክ በመደወል ተጠመደ ፡፡እዚያ ይደውላል፤እዚህ ይደውላል ፡፡ሻለቃ አብረሃ መንጃስን ለማግኘት፡ይጥራል፡፡

ሻለቃ አብረሃ መንጃስ ደግሞ የአየር ሃይሉ የደህንነት ክፍል ሃላፊ ሆኖ የሚሰራ ወያኔ ነው፡፡ እርግጠኛ ነኝ የትምህርት ደረጃው ኤለመንተሪን ያጋመሰ እንኳ አይደለም ፡፡ግን ሃይለኛ ነው፡፡ ነገር ማነፍነፍ ይችልበታል፤ ከማይመቹኝ መንጋ የወያኔ ካድሬዎች ውስጥ ቁጥር አንዱ ነው ፡፡

በሪሁ በዚህ ከሥራ ሰዓት ውጪ ቢሮዬ ድረስ ይዞኝ መጥቶ አብረሃን ለማግኘት በሥልክ መጠመዱ ግራ አጋባኝ ፡፡እንደነገረኝ ከሆነ የፈለገኝ ለብርቱና አስቸኳይ ጉዳይ ነው፤ ታዲያ ወደ ሌላ ማተኮሩ ምን የሚሉት ነው ? ለነገሩ ወያኔዎች የአገር ይሁን የግል ጉዳይ መች ያስጨንቃቸዋል ?እኔ ግን አንዴ ካርታ ፈልግልኝ ብሎኛልና ፈልጌ አምጥቼ ጠረጴዛው ላይ አስቀመጥኩለት ፡፡በሪሁ ዞር ብሎም አላየው፡፡

ይመስለኛል አበረሃን በሥልክ አግኝቶት ተነጋግረዋል ፡፡ንግግራቸው በትግሪኛ በመሆኑ ሙሉ ለሙሉ አይገባኝም።እንደፈልግለት ጠይቆኝ ያገኘሁለትን ካርታ ዞር ብሎም ሳያየው እዚያው ጠረጴዛ ላይ እንደተወው እንደሚገባ ብሎኝ ከቢሮዬ ወጣ ስንል አብረሃ መንጃስን እዚያው እቢሮዬ ደጃፍ ላይ ግጥምጥም አልን ፡፡

ዙርያውን ብቃኝ ማንንም ሰው ማየት አልቻልኩም፤ መኪናም በአካባቢው ዝር አላለም፤ታዲያ በምን እዚህ ድረስ መጣ ብዬ ተገረምኩ። ምክንያቱም የእኔ ቢሮ የሚገኝበት የበረራ ት /ቤት ከዋናው ጠቅላይ መምሪያ የ 3 እና 4 ኪ /ሜ እርቀት ላይ ነው። ወዲያው ግን በበሪሁ መኪና ሆነን፡ጉዞ፡ጀመርን።

በሪሁ ያሽከረክራል፤እኔ ከጎኑ ተቀምጫለሁ፤አብረሃ ከኋላ ተሳፍሯል። በቀጥታ ሻለቃ አመዴ ወደሚባለው፡ሌላው፡ትግሬ፡ባለሥልጣን፡ቢሮ፡አመራን።

አመዴ ማለት የበረሃ ሥሙ ነው።ትክክለኛ ሥሙ ግን ሲሳይ በላይ በመባል ይታወቃል። በእድሜው ገፋ ያለ፤በትምህርቱ ግን ከ 5ኛ ክፍል ያልዘለለ፤የራሱ ሃሳብ ካልሆነ በስተቀር የሌላን ሰው ሃሳብ በፍፁም በበጎ የማያይ፤ጅላ ጅል መሥሎ ግን አስቸጋሪ ሰው ነው። አቅሙን አያውቅም።

ቢተው በላይ የሚባለው የወያኔ ቁንጮ (የደቡብ ኢትዮጵያ ህዝቦችን መንግስት ከአባተ ኪሾ ጀርባ ሆኖ ሲያስተዳድርና ሲገዛ የኖረ፤በኋላ ግን ከመለስ ጋር ተጋጭቶ በእሥር ሲማቅቅ የነበረው) ታዲያ አመዴ የዚህ ቱባ ባለሥልጣን ወንድም ነው።በዚህም ምክንያት ይመስላል አመዴ አየር ሃይል ውስጥ እንዳሻው ይፈልጣል ይቆርጣል ። ትልቁን የአየር ሀይል ኦፕሬሽን መምሪያንም ያዛል። በተጨማሪም እንደ በሪሁ ሁሉ የበረራ ሥልጠና እንዲወስድ ተፈቅዶለት በረራን ሞክሯል።ይሁን እንጂ እጅግ ደካማ በመሆኑና እድሜውም ተጨምሮ በአየር ሃይሉ ታሪክ ታይቶም ተሰምቶም በማይታወቅ የችሎታ ማነስ ሥልጠናውን እንዲያቆም ቢደረግም ከፍተኛ ረብሻ ፈጥሮ ከበረራ ይስቆሙትን የበረራ አስተማሪዎችን ቁም ስቅል ሲያሳይ የነበረ ነው።

ታዲያ በሪሁና አብረሃ እኔን ይዘው እዚሁ የኦፕሬሽን መምሪያ ሃላፊ ነኝ ከሚለው አመዴ ቢሮ ጎራ ለማለት እኔን መኪናዋ ውስጥ እንድጠብቃቸው ነግረውኝ ወደ ውስጥ የዘለቁት።

ጊዜው እየመሸ ነው።ጠዋት ነው በማለዳ ከቤቴ የወጣሁ ነኝ ደካክሞኛል።ቶሎ በጊዚያዊነት ወደ ተሰጠችኝ የአየር ሃይል መኮንኖች ክበብ መኝታ ቤቴ ቢያደርሱኝ ንጉሼያለሁ።

በሪሁና አብረሃ አመዴ ቢሮ ቆይተው ከዚያም ወደ አየር ሃይሉ ዋና አዛዥ ጀ /ል አበበ ተ /ሃይማኖት ቢሮ ገቡ።እኔም የአካል ዝለቱ ሥለ በረታብኝ እዚያው መኪናዋ ውስጥ ወንበር ላይ እራሴን ጋለል አድርጌ እንደማንቅላፋት እያደረገኝ ነው ። ረዥሙና አድካሚው የጦርነት ወሬ የሚናፈስበት፡ቀን፡አድካሞኛል።

የአየር ሃይሉ ዋና አዛዥ አበበ ተ /ሃይማኖት በበረሃ ሥሙ ‘ጆቤ’ በመባል በሰፊው ይታወቃል። እብሪተኛ ነው።ደርግን በማሸነፋቸው ከፍተኛ እብጠት ካበጡት የወያኔ የጦር መሪዎች አንደኛው ነው። እሱ ያለው ነገር ሁሉ ተፈፃሚነት ያገኛል እየተባለ ይወራለታል። በዙሪያው

ያሉ ረዳቶቹ ሲሰ የመንግሥት ሥልጣን አለው ብለው ያምናሉ። የቀድሞ የአየር ሃይል ከፍተኛ መኮንንችን፣ በራሪዎችን፣ ባለሌላ ማዕረግተኞችን፣ ሴት ወንድም ሁሉ ቁጭ ብድግ ያሥደርጋል። እሱ የሚናገረው ቃል የእግዚአብሔር ቃል አይነት እንደሆነች መወሰድ ከተጀመረው ሎ አድሯል።

እዚያችው መኪና ውስጥ ደገፍ እንዳልኩ የመኪናው በር ሲከፈት አይኔን ገለጥ አድርጌ ስመለከት በሪሁና አብረሃ ተያይዘው መተዋል፣ ቀኑም መጨላለም ጀምሯል። ወደ መኝታ ቤትህ እናድርስህ ብለውኝ መኪናዎን በሪሁ ሲያንቀሳቅስ የእጩይታ ረዥም ትንፋሽ ተነፈስኩ።

ገና መንገድ እንደጀመርን አብረሃ ከኋላ ተቀምጦ ሲጋራ አቀጣጠለ። ከወያኔዎቹ ብሽቅ ባህርይ ውሥጥ ለሰው ሥሜት ደንታ ማጣታቸው ነበር። መኪና ውስጥ፣ ምግብ ቤት ውስጥ የትም ቦታ ያጨሳሉ። ለእነርሱ ሁሉም ሥፍራ ምንም የማድረግ ፈቃድ አለን ብለው ጭንቅላታቸውን አሳምነውታል።

መኪናው ውሥጥ መጨረሱ አልተመቸኝም። ከድካም ጋራ ተዳምሮ የሲጋራው ጢስ አቅለሽለሽኝ።

ድንገት እንኳ ሰምቶኝ ሲጋራውን መኪና ውስጥ ማጨረሱን እንዲያቋርጥ እንዳልነግረው በረዥም የፊደሉ ግንኙነት ተጠምዷል። አብረሃ እርጋታ አይታይበትም፣ ለነገሩ በተፈጥሮው ቀዥቃዣ ነው። ሰውነቱ እሳዩ ላይ ያለቀ ጣዕረ ሞት። አይኖቹ ጉድጓዳቸው ውሥጥ እንኳ ሆነው ተጠራጣሪና ያለማቁዋረጥ ወዲያ ወዲህ ያማትራሉ። ምላሱ መቼም አይጣል ነው። በዚህ እየሞተ ባለ ሰውነቱ ላይ ሲጋራ! አንዴ በፊደሉ ሌላ ጊዜ ደግሞ ከበሪሁ ጋር ያወራሉ። ወሪያቸው እኔን ያገለለ የትግርኛ ቋንቋ በመሆኑ ከሲጋራው በላይ አስጨንቆኛል። ባዕድነትም፣ ብቸኝነትም ዋጠኝ።

በወሪያቸው መሃል ሲጋራውን ላስቆመው ወደ አብረሃ ዞር ስል፣ ከጨረሳት ሲጋራ ላይ አዲስ ሲጋራ ሲለኩስ ደረስኩበትና ተሥፋ ቆርጬ ያሰብኩትንም ሳልናገር ከዞርኩበት ተመልሼ ወደ ፊት ለፊቴ በመዞር ተስተካክዬ ተቀመጥኩ። ይሁን እንጂ በዚህ ዓይነት ብዙ መጓዝ አልቻልኩም። ሁኔታው ሁሉ እየከነከነኝ በመምጣቴ፣ በተጨማሪም የፊደሉ ግንኙነቱ፣ በማይገባኝ ቋንቋ መጪጪኝቸው ስለበረታብኝ ተመልሼ ወደ አብረሃ አቅጣጫ እንደገና ዞራ ስመለከት፣ እኛ ከአለንባት መኪና ውሥጥ ሆኖ ከኋላ ከሚከተለን መኪና ጋር ምልክት ሲሰጣጥና ሲነጋገር ደረስኩበት።

አንዳች ነገር ሰውነቴን ውርር አደረግኝ። አሻግራ ከኋላ የሚከተለንን መኪና ስመለከት ደብዛህ ቢጫማ፣ ቀለም፣ ያለው፣ ቶዮታ፣ ላንድ፣ ክሩዘር፣ ነው።

እስከ አሁኗ ድቂቃ ድረስ የደከመ አካሌን እረፍት እንዳያደርግ ለምን ያንገላቱታል በሚል አጉል ግድየለሽነታቸው ቅር ሲለኝ አመሸሁ እንጂ አንዳች አደገኛ ነገር እየተፈፀመ መሆኑን አልተጠራጠርኩም ነበር። እርግጥ ነው እኔን ያገለለው የትግሪኛ ቋንቋ ንግግራቸው፣ የፊደሉ ግንኙነቱን ጨምሮ ባዕድነት እንዲሰማኝ አድርጎኛል። ድሮም ቢሆን እኔ የእነሱ እንዳልሆንኩ ሁሉ፣ እነሱም የእኔ ያለመሆናቸውን ስለማውቅ ባእድነቴን ተቀብዬዋለሁ።

የአብረሃ ከሚከተለን መኪና ውሥጥ ካሉ ሰዎች ጋር በምልክት መነጋገሩ ፣ በዚህ እየመሸ ባለ ሠዓት እነዚህ ሁለት ሰዎች መካከል መገኘቱ ፣ የሬድዮ ግንኙነቱ ፣ በአጠቃላይ ከእኔ ጋር አንድም የጋራ የሆነ ጨዋታ በመካከላችን ያለመነሳቱና ከሁሉም በላይ ግን ከእኔ ቢሮ ማጥ (ካርታ) ፈልጎ ቢሮዬ ከደረስን በኋላ ግን የማጥ (የካርታው) ሥም ያለመነሳቱ ፣ ሁሉንም በአንድ ጊዜ ስመዝነው አደጋ መስል ነገር ውሥጥ እሆን ያለሁት ? ከማለት ያለፈ ብዙም አልተጠራጠርኩም ።

በሰላም ሥራውን ሰርቶ የሚውልን ሰው በሰላም ወደ ማረፊያው ለመመለስ የሚከለክለው ሰው እንደማይኖር እርግጠኛ ሆንኩ ። ነገር ግን የሆነ ነገር ደስ አልልህ አለኝ።

ይህንን እያሰላሰልኩ ባለሁበት ቅጽበት ሻለቃ አብረሃ ከኋላ ወንበር ተቀምጦ እንዳለ ከደብረ ዘይት ወደ ምዕራብ አቅጣጫ 8-10 ኪ /ሜ ላይ ወጣ ብላ ወደምትገኘው ዱክም ወስዶ እራት ሊጋብዘን እንደሚፈልግ ድንገተኛ ሃሳብ ይሰንዝራል ። እኔ መቼም ከነዚህ ሰዎች ጋር እራት የሚያገባብዝም ሆነ አብሮ የሚያስመሽ ንደኝነትም ሆነ ቅርርብ የለኝም ፤ ታዲያ የምን እራት ግብዣ እንደሚያወራ አልገባህ አለኝ ። ስለዚህም እኔ እራት መብላት እንደማልፈልግና ባይሆን እኔን ወደ መኝታ ክፍሌ አድርሰውኝ እነሱ ለእራት እንዲወጡ ሃሳቤን ገለፅኩ ። ሁለቱም መልስ አልሰጡኝም ። በዚች ቅፅበት ወደ ዱክምና መኮንኖች ክብብ መገንጠያ (በቀለ ሞላ ሆቴል) ጋ ስንደርስ መኪናዋን እያሸከረከረ ያለው በሪሁ እራት አብሪያቸው መብላት ያለመፈለግን ትኩረት ሳይሰጠው ወደ መኮንኖች ክብብ ከማቅናት ይልቅ ቀጥታውን የዱክምን መስመር ይዞ ፍጥነቱን ጨምሮ ተፈተለከ ። አሁን በእርግጥ ቅር ተሰኘሁ ። ሰውነቴም ተጨነቀ ። ምንድነው ነገሩ ? የሚለው ጥርጣሬዬም በረታ ።

በሪሁ ሃሳቤን ለመስረቅ ይመስላል ፍጥነቱን እየጨመረ አደገኛ አነዳድ መንዳት ጀመሯል ። ወደ ኋላ ዞሬ ስመለከት ከኋላ የሚከተለን መኪና አብሮን ፍጥነቱን ጨምሮ ጭራችንን ይዞ ይከተለናል ። አብረሃ አይኑን አያርገበግብም ። ብቻ አፉን ከፍቶ በላይ በላይ እየተነፈሰ ሲጋራውን ቶሎ ቶሎ ይስባል ። ወደ እኔ አቅጣጫ አይመለከትም ። አይኑን ከአይኔ ያሸሻል ።

በዚህ ሁኔታ ላይ እያለን የደብረ ዘይትን ከተማ እየለቀቅን ዱክም ከተማ መዳረሻ ላይ ወደ አለው ሰው አልባ ጭር ያለ ሜዳ ላይ ደረስን ። ከሁሉም በላይ አካባቢው ጨለማ ወርሶታል ። ወደ መሃል አካባቢ ስንደርስ ደግሞ አብረሃ ሌላ ጥያቄ አመጣ። መፀዳዳት እፈልጋለሁና መኪናውን አቁምልኝ ብሎ በሪሁን ይጠይቃል። (ይህንን ንግግር ለመጀመሪያ ጊዜ በአማርኛ ሲጠቀም) ።

ወደ ዱክም መንደሮች ለመግባት ጥቂት በቀረችን እርቀት ላይ ሆኖ ሜዳ ላይ የመፀዳዳት ፍላጎቱ አልዋጥልህ አለኝ ። መኪናዋን እያሸከረከረ ያለው በሪሁ ግን መኪናዋን ለማቆም ፍጥነቱን እየቀነሰ ከመንገዱ ቀኝ ጠርዝ ላይ ሲያቆምና ከኋላችን ይከተለን የነበረው መኪና እኔ በተቀመጥኩበት ቀኝ ጠርዝ በኩል ሙሉ ለሙሉ እይታዬን ከልሎ ሲቆም እኩል ሆነ ። በፍጥነትም አራት ሰዎች ከቀኝ ከቆመው መኪና ውስጥ ዘለው በመውረድ እኔ በተቀመጥኩበት በኩል ያለውን በር በመክፈት በትግርኛ መጪጪህ ያለበት ትግል ቢጤ ግብግብ ከመፈጠሩ በስተቀር ብዙም ትዝ የሚለኝ ነገር የለም ።

ከሄድኩበት ሰመመን አይነት ነገር ስነቃ ፣ በመኪና ውስጥ እየተጓዝኩ መሆኔን ቀጥሎም ሰዎች በትግሪኛ ቋንቋ እንደሚያወሩ ተሰማኝ ። አካባቢዬን ለመቃኘት አይኔን ለመግለጥ ብሞክር

ምንም ለታየኝ አልቻለም ። አይኔ በአንዳች ነገር ተሸፍኗል ። እጅግ ደንገጥኩኝ ። አይኔን የሸፈነውን ነገር ለማስለቀቅ ብሞክር እጆቼን ማንቀሳቀስ ተሳነኝ ። ሁለቱም እጆቼ የፊጤኝ ታስረዋል ። ድንጋጤዬን መቆጣጠር ስለአቃተኝ ድምፅ አውጥቼ ጮህኩኝ ። የመኪናው ወለል ላይ እንዳስተኙኝና የመኪና መሸፈኛ ሽራ ነገር እንዳለበሱኝም አስተዋልኩ ።

ደጋግሜ ጮህኩ ። ዝም እንድል በማስጠንቀቂያ አይነት ቃና ተነገረኝ ። ምን እንዳጠፋሁና ወዴትስ እየወሰዱኝ እንደሆነ ደጋግሜ ጠየቅሁ ። "ዝም ጥሩ" የሚል አማርኛ ሆኖ ትግሪኛዊ ዘዬ በያዘ አነጋገር መልስ ተሰጠኝ "ሱቅ ፅቡቅ" መሆኑ ነው በትግሪኛ ። አማራጭ አልነበረኝምና ዝም ማለትን መረጥኩ ። ያላቋረጠ የፊደሉ ግንኙነት በትግሪኛ ቋንቋ ያደርጋሉ ። አልፎ አልፎ መኪናው ሙሉ ለሙሉ ይቆማል ። ከተወሰነ ደቂቃ በኋላ ግን ያለበሱኝን ሽራ መሰል ነገር ከላይ ይገፉና እንድንሳ ትዕዛዝ ይሰጡኛል። እጅ እግሬ በመታሰሩ ግን አልቻልኩም ። በኋላ ግን በሁለት ሰዎች ግራና ቀኝ ተደግፌ ተነሳሁ ። እንደያዙኝም ከመኪናው አወረዱኝ ። አይኔ ተሸፍኗልና ዙሪያዬን መማተር አልቻልኩም ። ግራና ቀኝ እንደተደገፍኩ መራመድ ጀመርን ። የሆነ በር ሲከፈት ይሰማኛል ።

በሩን እንዳለፍንም ደረጃ ነገር ላይ ቁልቁል ወረድን። ከዚያም በድጋሚ አንድ በር ከፍተው ወደ ውስጥ ገፈተሩኝ ። ሚዛኔን ስቼ በፊት ለፊቴ ሽገው ብዬ ወደቅሁኝ ። ቀጥለው ግን የአይኔን መሸፈኛ ፈቱልኝ ። ወዲያው ግን በሩን ዘግተውብኝ ከውጪ ሲቆልፉት ተሰማኝ ። ዛሬ ድረስ የዚያች ክፍል በር አዘጋግ ድምፅ ጀርዬ ላይ ያስተጋባል ። የገደል ማሚቶ ያጀበው የከባድ የብረት በር ድምፅ ።

ዙሪያዬን ለማስተዋል ሞክርኩኝ ፤ ድቅድቅ ጨለማ ዙሪያዬን ውጠኛል ። ምናምኒት ጭላንጭል ለምልክት አትታይም ። ደንገጥሁ ፤ ጭንቀት በአንድ ጊዜ ወረሰኝ ።

የት ይሆን ያመጡኝ ? እጅ እግሬንስ ማሰር ለምን አስፈለገ ? ምን ጥፋት አግኝተውብኝ ይሆን ? እንደዚህ የሚታሰር ሰው መጨረሻው ምን ይሆን ? ጭንቅላቴ ጥያቄ በላይ በላይ ያፈልቅ ጀመር። ለአንዱም ግን መልስ ማግኘት አቃተኝ።

ውልደቴ አዲስ አበባ ይሁን እንጂ እድገቴ ሙሉ ለሙሉ ደብረ ዘይት ነው። እዚያው አየር ሀይል ደጃፍ ላይ አየር ሀይሎችን እያየሁ አደግሁ ፤ ከዚያም እዚያው አየር ሀይል ተቀጠርኩ። አለቀ። ወደ ግራ ወደ ቀኝ የሞከርኩት ነገር የለም።

በ 1983 ዓ .ም . ለበረራ ሙያ ወደ ቀድሞዋ ሶቭየት ሀብረት ለስልጠና ስላክ የነበረኝ ደስታ ወሰን አልነበረውም። ተስፋዬ ሁሉ እሩቅና ጥልቅ ነበር። ከአመታት በኋላም አንድ የስልጠናና አንድ የውግያ አውሮፕላን የበረራ ትምህርቴን አጠናቅቄ ወደ አገሬ ስመለስ ከአሁን በኋላ የአገር ሀብት ነኝ ብዬ ነበር። ብዙ ወጪ ወጥቶብኛል ! ።

በተፈጥሮ ባህሪዬም ጠንቃቃ ሊያሰኝ የሚችል ቁጥብ ብሆንም ፤ ከንደኞቼና በአጠቃላይ የስራ ባልደረቦቼ ጋር ስቆ ተጫውቶ ከመዋል በስተቀረ ወንጀለኛ ወንጀል ደፍሮ የሚሰራ ልብ የለኝም ። አደገኛ የሚባል ስብዕናም አልተላበስኩም።

ወያኔ አገሪቱን ተቆጣጥሮ የአየር ሀይልን በረራ ት /ቤት “ሀ” ብሎ ስራውን ሲጀምር በበረራ አስተማሪነት አገልግያለሁ ። እያደርም እስከ ሃላፊነት ። የምሰራው ለወያኔዎች ሳይሆን ፤

ለኢትዮጵያ ነው ብዬ አስብ ነበር ። እያደር ግን የአንድን ብሄር ብቻ መርጦ ወደ በረራ ስልጠና የማምጣቱ አካሄድ ባይዋጥልኝም፤ ሙያዬን ገና “ሀ” ብዬ መጀመሪያ ነበርና እስኪ ትንሽ ልሥራ ፤ ነገሮችም ይቀየሩ ይሆናል በሚል ተስፋ ቀናቶች ተቆጠሩና አመታትን ወለዱ። ዛሬ ዛሬ ግን ከወያኔዎች ጋር ውይይት ባደርኩባቸው ጊዜያቶች አገሬንና ህዝቤን ከድቼ የነበረ ዓይነት ስሜት ይሰማኛል።

እዚህ ጨለማ ቤት ውሥጥ ሆኜ በሰከንድ ውሥጥ ከውልደቴ እስከዚህች ደቂቃ ድረስ ያለችውን ጊዜ በአይነ ህሊናዬ ዳሰስኩት። ከፍርሃት በላይም ሃዘን አጥንቴን ዘልቆ ተሰማኝ።

እስርን በበረራ ተማሪነት ዘመኔ ከጓደኞቼ ጋር የዲሲፕሊን ጥፋት አጥፍተን ስንገኝ ከእነጓደኞቼ ለአንድ ቀን ወደ ከተማ እንዳንወጣ የመጠበቅ አይነት በአንድ ቦታ እንወላለን ፤ እናድራለን ። ያንን ታድያ እሥር እንለው ነበር ።

ዛሬ ግን ሰማይ የተደፋብኝ ያክል ተሰማኝ ። ከሰላማዊ ህይወቴ በአንድ ጊዜ ድቅድቅ ጨለማ ውሥጥ የፊጤኝ ታስሮ መገኘት ምን ይባላል ?

ለምን ያክል እዚህች ጨለማ ክፍል ውስጥ እንደቆየሁ መገመት ቢያቅተኝም ፤ እዚያው የቆምኩበት ሳሰላስል ሌሊቱ ተገባድዋል ። እርግጠኛ ነኝ ከምድር በታች የተሰራች ክፍል ውስጥ ነኝ ። ቀስ በቀስ ውርጭ መሰል ቅዝቃዜ ተሰማኝ ።

ጠዋት ከቤቴ ስወጣ የግንቦት ጀንበር ክርር ብላ ታቃጥል ነበርና ጃኬት እንኳ አልደረብኩም ። ከውስጥ ከአንዲት ስስ ካኒተራ በስተቀር ከላይ የበረራ ቱታ ነው የለበስኩት ። ቅዝቃዜው ጀርባዬን እየጨመደደኝ ቢመጣም ደንታ አልነበረኝም። እግሬን ድንዝዝ ብሎኝ ለረዥም ሰዓታት መቆሜን ይነግረኛል ። ከአንዲት ቦታ በፍፁም አልተንቀሳቀስኩም ። ጭንቅላቴ ሊፈነዳ ደርሷል ።

ጫማዬን፣ ቀበቶዬን አስወልቀውኛል ። በኪሴ ውስጥ የነበረች ብጣሽ ወረቀት እንኳ አልቀረችም ። ሰዓቱ ስንት እየሆነ እንዳለም መገመት በፍጹም አልቻልኩም ። ለነገሩ ግድም አይሰጠኝም ። የእኔ ጭንቀት ምን ያደርጉኝ ይሆን ነው ።

በደርግ ዘመን የወጣቶች የእስር ቤት ውስጥ ድብደባ በእራሴ ላይ ባይደርስም በቅርብ እያየሁትና እየሰማሁት ነው ያደግኩት ። የፈለጉትን ያድርጉኝ ፤ ብቻ እንዳይደበድቡኝ ነው ፀሎቴ ።

ሰው የት እንደገባሁ ያውቅ ይሆን ? ከሁሉም በላይ እናቴና ፍቅረኛዬ ታወሱኝ ። በይበልጥ እናቴ የልብ ህመምተኛ ናት ። መድሃኒት ለአንዲት ቀን አይደለም ሰዓቱን እንኳ ብታሳስት ህይወቴ አደጋ ላይ እንደሚሆን በህኪሞች ተነግሯታል ። ትንሽ ነፍሷ እንዲቆይልኝ እማላደርገው ነገር የለም ። አሁን ታድያ ምን ይውጣት ይሆን ? የእኔን መሰወር ሰምታ የመድሃኒት መውሰጃ ሰዓቷን መከታተል ታቆም ይሆን ? ለህይወቴስ መጥፋት እኔ ሰብብ እሆን ይሆን ? በጭንቀት እራሴ ዞረ።

ይህንኑ በማሰላሰል ብቻ ከአንድ ቦታ በፍፁም ሳልንቀሳቀስ ለረዥም ሰዓታት ቆምኩ ።

በመጨረሻ ግን የሆነ መስኮት ነገር ተከፍቶ ወዲያው በፍጥነት የመዘጋት አይነት ድምፅ ተሰማኝ ። ወደ ውስጥ የገባ ነገር እንደሌለ በማዳመጥ አረጋገጥሁ ። አልፎ አልፎ የኮቴና የመንጓጓት ድምፅ ይሰማኛል። ወዲያው ግን እረጭ አለ ። እግሬን በማንቀሳቀስ ትንሽ ወዲህና ወዲያ እንዳልል እንኳ ምን ታይቶኝ ? ድንግዝግዝ ያለ ጨለማ ወርሶኛል ። ከአሁኑ ሞቴን መረጥኩ ። ሊመጣ የሚችለው መንገላታት ከአሁኑ አሳሰበኝ ።

በእርግጥ ምግብ ከቀመስኩ 24ሰዓት ሳይሆነኝ አይቀርም ። እያቅለሸለሸኝና እያጥወለወለኝ ነው ። አሁን አሁን ያለሁበት ክፍልም ሽታ እንዳለው እየታወቀኝ ነው ። ቀስ እያልኩም ከምናምን ጋራ እንዳልጋጭ እጄን ወደፊት ዘርግቼ ለመራመድ ሞከርኩ ። እግሮቼ በአንድነት ተያይዘው በሰንሰለት ታስረዋልና በእግሬ ጣቶች መሬቱን እየቆነጠጥኩ ለመንሸራተት መሞከር እንጂ መራመድ የማይታሰብ ሆነ ። እንደምንም እየተንፏቀኩ ግድግዳ ጋ ደረስኩ ። ወደ ግድግዳው በተጠጋሁ ቁጥር ግን ሽታውና ክርፋቴ ባሰብኝ ። ይሁን እንጂ በታሰሩት ሁለት እጆቼ ግድግዳውን እየዳሰስኩ ዙርያውን ለመቃኘት ሞከርኩ ። ከባድ ነው ። መነቃነቅ አቃተኝ ። በመቆም ብዛት በደነዘዘው እግሬ የትም መድረስ አልቻልኩም ። ተሥፋ መቁረጥ ግን አልፈለኩም ። መዳሰሴን ቀጠልኩ ። ያለሁባት ክፍል እጅግ ጠባብ ናት ። ግድግዳው ብሎኬት ዓይነት ይሰማኛል ። የተፈረካከሰ ግድግዳ ነው ። መዳሰሴን ቀጠልኩ ። ድንገት ጄሪካን ነገር እግሬ ነክቶ ተደፋ ። ፈሳሽ ነገር ነው ። እጅግ መጥፎ ሽታ አለው ። ሽንት መሆን አለበት ። የተደፋውን ጄሪካን ለማንሳት አልቻልኩም ። በአንድ በኩል ግማቱ ፣ በሌላው ደግሞ እግሬ መታሰሩ ለማጎንበስ ሚዛኔን መጠበቅ አቃተኝ ። ምንም ማድረግ አልችልም ። የፈሰሰው ግማት ላይ በእግሬ መንሸራተቱን ቀጥያለሁ ። የብረት መዝጊያ ነገር ነካሁ ። በሩ መሃል ላይ ደግሞ ትንሽ መስኮት ነገር ያለው ይመስለኛል ።

እቃ ማስቀመጫ ትንሽ መደርደሪያ ነገር አለው ። ኩባያ ነገር ከተቀመጠበት በእጄ ነክቼው ተደፋና መሬት ሲሚንቶው ላይ ሲወድቅ አገሩን በጨህት በጠበጠው ። ክው ብዬ ደነገጥኩ ። ያልጠበቅኩት ድምፅ ነበርና እኔኑ መልሶ አስደነገጠኝ ። ሁኔታውንም እስከማገናዝብ የልቤ ምት ጨመረ ።

እንዲሁ እያልኩ ያለሁባትን ክፍል በዳበሳ ጨረስኳት ። እጅግ ጠባብ ነች ።

ወለሉ ላይ የፈሰሰው ሽንት መሰል ነገር ግማታም ፈሳሽ ምን አልባትም እዚህች ጠባብ ክፍል ውሥጥ ሌላ የእኔ ቢጤ ይኖር ይሆን የሚለውን ጥያቄ በአእምሮዬ ውሥጥ አጫረው ። በአይኔ ማየት ባልችል ፣ አንዳች ኮሽታ ድምፅ በማጣቴ ብቻዬን መሆኔን አረጋገጥኩኝ ። ይሁን እንጂ እስከ ቅርብ ሰዓት ድረስ ሌላ ሰው ነበረበት ማለት ነው ።

ጭንቀቱና ጥርጣሬው እየባሰብኝ መጣ ። ከሁሉም በላይ በደርግ ጊዜ የነበረው የወጣቶች የጅምላ ግርፊያና ግድያ ታወሰኝ ።

እጅግ አስቃቂ ዘመን ነበር ። ዛሬ ደግሞ እኔም በተራዬ እዚህ አደገኛ ክስተት ደጃፍ ላይ ሳላስበው ድንገት መገኘቴ መፈጠሬን አስጠላኝ ።

እስከ አሁን ማንም ወደ እኔ የመጣ የለም ። ከክፍሌ ውጪ ግን አልፎ አልፎ የመንጓጓት ድምፅ ይሰማኛል ። በሃሳብ ደንዝዝፎ ከአንድ ቦታ ሳልነቃነቅ ተገትሬ ባለሁበት ሰዓት ፣ የአለሁባት

ክፍል በር ተከፈተና ባትሪ የያዙ ሁለት ሰዎች ወደ ውስጥ በመግባት ግራና ቀኝ ደግፈውኝ ወደ ውጭ እንድራመድ ትእዛዝ ሰጡኝ ።

መንፈሴ መሰበር ጀምሯል ። የመብላት ፍላጎት አይነረኝ እንጂ ምግብ አለማግኘቴም አድክሞኛል ። ሃሳቡ ፣ ጭንቀትና ፍርሃቱ በአንድነት ተባብረው መንፈሴንም አካሌንም ስብርብር አድርገውታል ። በተስፋ መቁረጥ ዝም ከማለትና የሚሉኝን ከማድረግ በስተቀር ቃል አልተነፈስኩም ።

በሁለት ሰዎች እንደተደገፍኩ ከአለሁባት ክፍል ቀጥላ ወደ አለች ሌላ ክፍል ውስጥ አስገቡኝ። ክፍሏ ጠበብ ያለች ነች ። ደብዘዝ ያለ መብራት በርቶባታል ። ውስጧ ንፅህናዋ የተጠበቀ አይደለም ። ቆሽሽ ካለ ጠረጴዛ ጅርባ አንድ ሰው ተቀምጧል ። ጥቁር ነው ። ከርዳዳ ፀጉሩ የተበጠረ አይመስልም ። ግዙፍ ሰውነቱና የደፈረሰው አይነ ሰላም አይሰጡም ። ምንም ሳይተነፍስ ዝም ብሎ አተኩሮ ያየኛል ። ከጎኑ የቆመ ቀላ ያለ ቀጭን አጭር ሰው አለ ። ሁለቱም አተኩረው ያየኛል ።

ግራና ቀኝ ደግፈው ያመጡኝ ሰዎች ውስጥ ካሉት ጋራ በትግርኛ ቋንቋ ከተነጋገሩ በኋላ ክፍሏን ለቀው ወጡ ። ከበሩ አጠገብ ካለች ቆሻሻ ወንበር ላይ እንድቀመጥ ቀዩ አጭሩ ሰውዬ ምልክት ሰጠኝ ። ቀጥሎም ማን እንደሆነኩ የህይወት ታሪኬን እንድነግረው ጠየቀኝ ። አጠር አጠር አድርጌ ደብረ ዘይት ከተማ ማደጌን፣አየር ሀይል መቀጠሬን ፣ ለበረራ ሙያ የቀድሞ ሶቭየት ህብረት መላኬንና ከደርግ መሸነፍ በኋላም በበረራ አስተማሪነት እያገለገልኩና የጀት በረራ ስልጠና ስኳድሮን አዛዥ መሆኔን ሁለት ደቂቃ ባልበለጠ ጊዜ ጠቅለል አድርጌ ነገርኩት። ለተወሰነች ደቂቃ ትኩር ብለው ስያዩኝ እኔም ምን ሊከተል እንደሚችል በመጓጓት መልሼ አይን አይናቸውን እያየሁ ሳለ አሁንም ቀድሞ ጥያቄ ያቀረበልኝ ቀዩ አጭሩ ሰውዬ እዚህ እንድመጣ ያደረገኝን ጥፋት እንድናዘዝ ይጠይቀኛል። እኔም በመመለስ እስከ አሁን ጥፋቴ ግልፅ እንዳልሆነልኝና አጥፍተሃል የምባለው ነገር ካለ ግን ቢነገረኝ ለመናዘዝ ዝግጁ መሆኔን አሳውቅሁ ። ሁለቱም እርስ በእርሳቸው እየተያዩ የለበጣ ፈገግታ ተሰጣጡ። የተናገርኩትን ያለማመን ሁኔታ መግለጫ ሆኖ ተሰማኝ ። አንድ ሁለት ቃላት በትግርኛ ተነጋገሩና ያው የሚያናግረኝ የነበረው ሰውዬ “ እኛ የምንነግርህ ምንም ነገር የለም እራስህ በፈቃደኝነት ብትናዘዝ የሚሻልህ ይመስለኛል፤እምቢ ካልክ ግን ምርጫው ያንተ ነው “ የሚል የማስፈራራት ቃና ባለው አይነት ተናገረኝ ። ቶሎ ብዬ እራሴን ፈተሽኩ ። ምን አድርጌ እንደሆነ አወጣሁ አውረድኩ ግን ጥፋት ነው የምለው ምንም ነገር አንዳልፈፀምኩ እርግጠኛ ሆንኩ። በመሆኑም እኔ ከሰላማዊ የዕለት ተዕለት ተግባራ ላይ በማላውቃቸው ሰዎች ታፍኜ እንደመጣሁና አጥፍቻለሁ የምለው ምንም ነገር ትዝ እንደማይለኝ በእርግጠኛነት ተናገርኩ ። አሁንም ሁለቱ በትግርኛ ተነጋገሩና ከዚያም ወደ እኔ በመዞር በሰላም ሁሉንም እንድትነግረን እድል ተሰጥቶህ ልትጠቀምበት ፈቃደኛ አልሆንክም ስለዚህ የ 24 ሰዓት ጊዜ እንሰጥሃለንና ተጠቀምበት ብለው ደግፈው ያመጡኝን ሰዎች ጠርተው በተለመደው የትግሪኛ ቋንቋ የሆነ ነገር ብለዋቸው በመጣሁበት ዓይነት እግሬን የታሰርኩበት ሰንሰለት እንደልብ ስለማያራምደኝ ግራና ቀኝ ደግፈው ቀስ እያልኩ እየተራመድኩ ወደዚያች መልኳን እንኳ በእርግጥ ወደ ማላውቃት ጨለማ ክፍሌ መልሰውኝ በሩን በጀርባዬ ቆለፏት።

በእርግጥ ነገሩ ጠጠር ብሏል ማለት ነው ።አንድ ነገር ግን መላልሶ ቅር ያሰኘኝ ጀመር ። አገሪቷን እንደፈለጉ እያደረጉ ያሉት ትግሪኛ ተናጋሪዎች መሆናቸውን ከተረዳሁ አመታት ያለፉኝ ቢሆንም እንደዚህ ግን ሁሉንም ጉዳይ ፈላጭ ቆራጭ መሆናቸው በእጅጉ አሳዘነኝ ።

ኢትዮጵያ የማን ናት ? እኔስ የማን እሆን ይሆን ? መልስ ላገኝለት አልቻልኩም።

ድሮ ድሮ ልጅ ሆኜ ደብረ ዘይት ከተማ ከትግራይ ቤተሰብ የተወለደ የቅርብ ጓደኛ ነበረኝ። አብረን ውለን እናድራለን። አብረን አንድ ክፍል ውስጥ ቁጭ ብለን ተምረናል። እነሱ ቤት ሄጄ እበላለሁ እጠጣለሁ፤ እሱም በተራው እኛ እቤት እየመጣ ይበላል ይጠጣል። አንድም ቀን ትግሬ መሆኑ ትዝ ሳይለኝ አንድ ላይ ስራ ገብተናል።

በአየር ሀይል ቆይታዬም ውስጥ እጅግ ቅርብ ያለን፤ ለአንድ ድቂቃ እንኳ መለያየት የሚያቅተን ቤተሰቦቻቸው ትግሬዎች የሆኑ ጓደኞች አሉኝ ። በሰላም እንኖራለን ።

አሁን እየደረሰብኝ ባለው ሁኔታ ግን ስሜቴ ደፈረሰብኝ ። ከስራ ቦታዬ እያታለሉ አቆይተው ያሳፈኑኝ ትግሬዎች ነበሩ ። በመኪና አፍነው ወደዚች ጨለማ ክፍል ያመጡኝም ትግሬዎች ናቸው ። ከአለሁባት ጨለማ ክፍልም እየገፉ ቢሮ መሰል ነገር ውስጥ ያስገቡኝም ትግሬዎች ናቸው ። ጥፋቴን ተናዘዝ እያሉ የሚያስለፈልፉኝም ትግሬዎች። እንዴት ነው ይህች አገር ያለ ትግሬ ውላ ማደር አቃታት ማለት ነው ? ይህች አገር የትግሬዎች ከሆነችስ ታዲያ የእኔ አገር የት ነው ?

ለምን ያክል ሰዓት አንድ ቦታ ቆሜ በሃሳብ እንደምብሰለሰል መገመት አልቻልኩም እንጂ መቀመጥ ከነመኖሩም ረስቼዋለሁ ። ጋደም እንኳ ለማለት የክፍሏን ዙርያ በዳበሳ ባስሰ ምናምኒት ጨርቅ እንኳ ማግኘት አልቻልኩም።

አሁን አሁንስ ረሃቡም በቅጡ እንዳላስብ እያደረግኝ ነው። ድክምክም ብያለሁ ። በዳበሳ በሩ ላይ ካለው መደርደሪያ ነገር ላይ ቁራሽ ዳቦ ነገር አገኝሁ ። ለካስ በበሩ መሃል ባለችው ማሸንቆሪያ ነገር ደረቅ ዳቦ ይጥሉልኛል ። ይሁን እንጂ የቤቴ ግማት እህል ለመብላት አይደለም ለመተንፈሱም ይግድ በመሆኑ እንጂ አይቻልም። አሁን ግን አማራጭ የለም ። እጄ ሁሉ ቆሽሷል ። በሽንቱም በዳበሳውም እንዳልነበረ ሆኗል። ግን ዳቦዋን በታሰሩት ሁለት እጆቼ መሃል ይገፍ አንድ ሁለቴ በጥርሴ እየገመጥኩኝ አኝኬ ለመዋጥ ሞክርኩ ። ከዚያ በላይ ግን መውሰድ አልቻልኩም ። ለካስ ውሀም ያስፈልገኛል ፤ ማግኘት ግን አልቻልኩም ። በጥም ተቃጠልኩ ።

አካሌ በመዛሉ ግድግዳ ተደግፌ ቁጢጥ አልኩኝ ። ቅዝቃዜውም እየበረታብኝ መጣ ። በዚህ ዓይነት እየተሰቃየሁ እያለሁ ያለሁበት ክፍል በር ተከፈተ ። ወደ ውስጥ ገብተው ይዘውኝ ወጡ ፤ ሽንት መሸናት እንደምፈልግ ነገርኳቸው ። ነገር ግን ውስጥ ጄሪካን እንደነበረልኝ ከመጠቆም በስተቀር ያደረጉልኝ አልነበረም ። በቀጥታ ከጐኔ ወደ አለች ክፍል ሊያስገቡኝ የበሩን ደፍ እንዳለፍኩኝ ሃይለኛ ቡጢ ሰውነቴ ላይ አረፈ ።

ተሽከርክሬ ወደቅሁ ። በኤሌክትሪክ ገመድ ዓይነት ክፉኛ ገረፉኝ ፤ የጠየቁኝ ነገር የለም ። እንደናገርም ምንም ጊዜ አልሰጡኝም ። ውስጥ እግሬን፣ ውስጥ እጄን፣ ጀርባዬን ይገርፉኛል። ተቃጠልኩ ። በመጨረሻ ግን እራሴን ሳትኩ ። ስነቃ እንደዝያው እጅ እግሬ በታሰረበት አኳኋን ወለል ላይ ተዘርሪያለሁ ። እሬሳዬ እንጂ በህይወት ከዚህች ክፍል እንደማልወጣ እርግጠኛ ሆንኩ ። ለሁለተኛና ለሶስተኛ ጊዜም እንዲሁ እየተሸከሙ ወስደው መፈጠሬን እስክጠላ ገርፈውና ቀጥቅጠው ይመልሱኛል ። የለበስኳትን የበረራ ቱታ በላዬ ላይ ቦጫጨቁዋት ። እግሬና ጀርባዬ ክፉኛ ቆሰለ ። በጣም አዘንኩ ፤ በጣም አለቀስኩ ። ጥፋቴን እንኳ አውቄ በሆነ

ኖሮ ደስ ባለኝ። ግን ምን ተገኝቶብኝ ይሆን ?

የፈለገውን ጥፋት አጥፍተሃል ቢሉኝ እንኳ፤ ለዚህ ቅጣት የሚያደርስ ወንጀል የሚሰራ ልብም ስብዕናም እንደሌለኝ ለራሴ እርግጥኛ ሆንኩ ። ትግሬ ይሁን ወያኔ ጠላቴ የትኛው እንደሆነ ለመለየት ተሳነኝ ። ሁለቱንም ግን በጅምላ እንድጠላ ውስጤ ጥንስስ ተጠነሰሰ። ስንቱ ኢትዮጵያዊ በወያኔና በትግሬ መከላከል ያለውን ልዩነት እንዳያይ አድርገውት ይሆን ? ቤት ይቁጠረው ።

ከአሁን በኋላ ለእራሴ እራሴው ካልሆኩኝ በስተቀር ማንም ሊያስታምመኝም ሊያድነኝም እንደማይመጣ አረጋግጫለሁ ። ስለዚህ በረሃብ ብዛት ሰውነቴ ላይ ያሉ ደምስሮች ሁሉ መንዘር ጀምረው ከፍተኛ ህመም ፈጠሩብኝ ። ሆኖን ሳይሆን ንዝረቱን ማቆምና ማስታገስ ነበረብኝ ። በሆኖ እየተሳብኩ በዳበሳ የማገኛትን ደረቅ ዳቦ በምራቄ እያራስኩ መቀማመስ ጀመርኩኝ ።

አሁን አሁን በቀን አንዴ ዳቦና ኩባያ ውሃ በበሩ አሸንቄረው ያስቀምጡልኝ ጀመር። ማንንም አላይም፤ እነሱም ወደውስጥ መግባት አይፈልጉም ። በቀን አንድ ጊዜም እዚያው ከሪደር መሰል መተላለፊያ ውስጥ ባልች ሽንት ቤት ውስጥ መፀዳዳት ጀመርኩ ። የሚገርመው ግን የእጄንም ሆነ የእግሬን ሰንሰለት ያለመፍታታቸው ነው ። በምፀዳዳበት ጊዜ እግሬ በመታሰሩ ምክንያት ሚዛኔን ጠብቄ መቀመጥ አልቻልኩም ። እጄ በመታሰሩ ደግሞ ሱሪዬን መፍታት እንኳ ብችልም መልሶ ለመታጠቅ ግን ፈፅሞ የማይታሰብ ነው ። ይሄ ደግሞ እጅግ ቅስም ይሰራል ።

በዚህ ዓይነት አስቃቂ አኳኋን በግምት ለአንድ 20 ቀናት እንደቆየሁ አንድ ቀን ከለመድኩት ሰዓት ውጪ የክፍሌ በር ተከፍቶ ሁለት ሰዎች እየተጣደፉ በመግባት ግራና ቀኝ ደግፈው አይኔን በመሸፈን ይዘውኝ በመውጣት መኪና ላይ ጭነውኝ መንገድ ቀጠልን ።

ይዘውኝ የሚሄዱትን ሰዎች ቁጥራቸውን በውል ባላውቀውም ከሁለት በላይ ናቸው። ዘና ያለ ወሬ የያዙ ይመስላሉ ። የሚጠቀሙት ያው የተለመደውን ትግሪኛ ነው ። ልቤ እጅግ ቢፈራም የማመጣው ነገር ማለመኖሩ ተስፋ ቆርጫለሁ ። አሁን እኔነቴ ብዙውን በድን ሆኗል ። በልቤ እፀልያለሁ ።

ከውጪ የሚገባው አየር ቀዝቃዛ ነው ። ያፈኑኝ ዕለት ግንቦት መጨረሻ ደረቅና ሞቃታማ እንደነበር አስታውሳለሁ ። አሁን ክረምቱ እየገባ መሰለኝ ። እንደ ግምቴ ከሆነ አሁን ሰኔ ሳይጋመስ አይቀርም። እርግጠኛ ነኝ ከ 30-40 ደቂቃ በላይ ተጉዘናል መጨረሻ ግን መኪናዋ ሙሉ ለሙሉ ቆመችና ግራና ቀኝ ደግፈውኝ ወረድኩ ። ከሆነ ሰው ጋርም በትግሪኛ ተነጋግረው ወደ ሆነች ክፍል ገፍተው ካስገቡኝ በኋላ አይኔ የተሸፈነበትን ጨርቅ ገልጠውልኝ በሩን ከጀርባዬ ቆልፈው ድምፃቸው እየራቀኝ በመምጣቱ መሄዳቸውን ገመትኩኝ ።

የአሁኗም ክፍሌ ጠባብ ናት እንዲያውም ከበፊቱ በጣም የምትጠብ ይመስለኛል። ምክንያቱም በዳበሳ ስቃኛት ጊዜ አልፈጀችብኝም ። ቅዝቃዜዋ ግን አይጣል ነው ። ከበሩ በላይ ባለች የአየር ማስገቢያ ቀዳዳ በኩል ቀዝቃዛ ንፋስ ወደ ውስጥ ይነፍሳል ወለሉን ስዳብስ ፎጣ መሳይ ጨርቅ ነገር ከአንደኛው ማዕዘን ላይ ተዘርግቷል። አሁን አሁን

እስካልደበደቡኝ ድረስ ተመስገን ማለት ጀምሪያለሁ ። ለረዥም ሰዓታት አንድ ቦታ ቆምኩኝ ይሁን እንጂ ቅዝቃዜውን መቋቋም አቃተኝ አጥንትን የሚሰብር ብርድ ተሰማኝ ። ስለዚህም እዚያች ፎጣ መሳይ ብጣሽ ጨርቅ ነገር ላይ ኩርምት ብዬ ቁጭ አልኩኝ።

የተለመደው የዝምታ ኑሮ በአዲሷ ጠባብ ጨለማ ክፍሌ ውስጥም ቀጠለ የሚያናግረኝ የለም እንዲህ አጥፍተሃልም የለም ... እንዲሁ ዝም ዝም ብቻ ። ክፍሏ ውስጥ በእግሬ በመራመድ እንኳ እንቅስቃሴ እንዳላደርግ አንደኛ ክፍሏ ጨለማ የወረሳት ናት ፤ ሁለተኛ ጥበቷ ብዙም ሊያንቀሳቅስኝ አይችልም... . ከሁሉም በላይ ግን የእግሬ በሰንሰለት መታሰር ሁሉንም እርግፍ አድርጎ ከመተው በስተቀር አማራጭ እንደማይኖር ይነግረኛል ።

አሁን አሁን በቀን አንድ ዳቦ ሊጥሉልኝ ከበሩ በታች በተሰራች ጠባብ መስኮት ነገር ከፈት አድርገው በፍጥነት ሲዘንት ይሰማኛል ። አካባቢዬ ሁሉ እረጭ ያለ ፀጥታ የወረሰው በመሆኑና ቅዝቃዜውም እየከበደኝ በመሆኑ ከእነ ህይወቴ የተቀበርኩ እየመሰለኝ መጣ ። ይህንን ቅዝቃዜና ዝምታ መቋቋም እንደማልችል ከውዲሁ ለእራሴ ነገርኩት አሁንም እንደበሬቱ እኩለ ሌሊት ግድም ይመስለኛል (ሰዓት መለየት በእጅጉ ጠፍቶብኛል)... . እዚያችው ከጠባብጥ ክፍሌ ጎን በተሰራች ሽንት ቤት እንደጠቀም ያደርጉኛል ሳትሪ የያዙ ሰዎች ከመሆናቸው በስተቀር አንድም ጊዜ ፊታቸውን ለማየት አልታደልኩም ። እርስ በእርሳቸው ሲነጋገሩ ግን የትግሪኛ ቋንቋ መሆኑን አረጋግጫለሁ ።

ከዚህ አሰቃቂ መከራ ልገላገል የምችለው ግን በአንድ መንገድ ብቻ መሆኑን አምኛለሁ ያም እራሴን ማጥፋት ብቻ

በምን እራሴን ላጠፋ እንደምችል ግን ማግኘት አቃተኝ ። ብዙ ሰዎች በቅርብ ከማውቃቸው ጭምር ጥሩ ህይወት እየነበራቸው በወጣትነት ዘመናቸው እራሳቸውን አጥፍተዋል ። ታዲያ ለእኔ እዚህ ጉድጓድ ውስጥ በህይወት ተቀብሮ ነፍሴ እስከምትወጣ ከመጠበቅ በስተቀር ቆይቶ ለማይቀርልኝ ሞት ከውዲሁ ስቃዬን ለማሳጠር ወሰንኩ።

እጄም እግሬም በሰንሰለት የታሰረ ከመሆኑም በላይ ይሄነው ይምለው እራሴን በቶሎ ለማጥፋት ልጠቀም የምችልበት ነገር አጣሁ..... .. አንድ አማራጭ ግን አለ ፤ ይኅውም ምግብ ማቆም ብቻ ነበር ።

አንድ ቀን በጣም ሆድ ብሶኝ እያለቀስኩ ፀለይኩ በህይወት ዘመኔ እግዚአብሔርን አስቀይሜውለሁ ብዬ የማስባቸውን ጥቃቅን ነገሮች ሳይቀሩ በማስታወስ አምላኬን ይቅርታ ጠየቅሁ ። ከዚያች ቀን ጀምሮም አንዳችም ከሚሰጡኝ ዳቦ ላለመቅመስ ወሰንኩ ።

እርግጠኛ ነኝ ሶስት ቀን ያለምግብ ያሳለፍኩ ይመስለኛል ። ምግብ ስለማልውሰድ ነው መሰለኝ ውሃ በፍፁም ትዝ ብሎኝ አያውቅም ርቦኝ ርቦኝ... .. ሆዴም ጮሆ ጮሆ መጨረሻ ላይ ትቶኛል ። ሙሉ ለሙሉ የመብላት ፍላጎቴ ጠፍቷል..... . እየደከምኩና እንቅልፍ እንቅልፍ እያለኝ መጣ ። ምን አልባት አራተኛው ቀን ይመስለኛል ሰውነቴን ሁሉ ይነዝረኝ ገባ ። ጭንቅላቴን ፣ እጆቼን ፣ አንገቴ አካባቢና አይኔ አካባቢ ያለውን ሁሉ ንዝረት መቋቋም አቃተኝ ። የህመም ስቃዬን ማስታገስ ነበረኝ ፤ በሩ ስር ሁልጊዜ በዳበሳ ከማገኛት ኩባያ ውስጥ ያገኘሁትን ውሃ በአንድ ትንፋሽ አንስቼ ጨለጥቁት ። ላብ ነገር እንዳጠመቀኝ

ትዝ ይለኛል ። በተረፈ ለረዥም ጊዜ እዚያች ቀዝቃዛ ሲመንቶ ላይ በተዘረጋች ብጣሽ ፎጣ መሳይ ጨርቅ ላይ ኩርምት ብዬ ተኛሁ ።

ስነቃ እጅግ እርቦኛል ምንም ማድረግ አልቻልኩም ፤ በዳበሳ መሬት ላይ ያገኝሁትን ዳቦ አንስቼ መብላት ጀመርኩ ። ከመጀመሪያው ቀን የበለጠ ድምፅ አውጥቼ ስቅስቅ ብዬ አልቅስኩ ። መብላቴን ፣ መሸነፌን አልወደድኩትም ምክንያቱም የጊዜ ጉዳይ እንጂ ከዚህች ክፍል እሬሳዬ እንደሚወጣ እርግጠኛ ሆኛለሁ ። እስከዚያች እለት ያለውን ስቃይና መከራ ማንም ሰብዓዊ ፍጡር አይችለውም ።

በሌላ ጊዜም ሁለት ሶስቴ ምግብ ለማቆም ሞከርኩ ግን ያው ነው ... ያንን ንዝረትና ህመም ተቋቁሜ ማለፍ ተሳንኝ ።

ዛሬ ዛሬ እነዚህ ጅቦች እጅ ከገባሁ 4-5 ወራት እየሆነኝ ይመስለኛል ከወደ መሃል አናቴ ጀምሮ ወደ ግምባሬ እየሳሳ የመጣው ፀጉሬ እንኳ ጐፍሯል ። በአየር ሀይል የረዥም ጊዜ ቆይታዬ ምክንያት ፀጉሬ ከአንድ ሳንቲም በላይ አሳድጌ አላውቅም የአሁኑ ግን ጉድ መስሎ ተሰማኝ ፤ የፊቴ ላይ ፀጉርም እንደነገሩ አድጓል ። በይበልጥ የአገጥሞ ሂሜ መተከዣ ከሆነኝ ሰንባብቷል ። በሰንሰለት የታሰሩ ሁለት እጆቼን ደረቴ ላይ በማሳረፍ በቀኝ እጄ ጣቶች የአገጨኝ ሂም ሳብ ሳብ እያደረግሁ በሃሳብ እርቁ እሄዳለሁ ።

በየሰከንዱ ግን እናቴ ፊቴ ላይ ድቅን ትላልች እየተቀጣሁ ያለሁት እኔ ብቻ እንዳልሆንኩ ይሰማኛል ምንም ወንጀል የሌለባት አዛውንቷ እናቴም በሰቀቀንና ስጋት እየተቀጣች መሆኑ ይሰማኛል..... በእኔ ምክንያት ህይወቷ ያልፍ ይሆን ? ወይኔ ጉዴ ! ወንጀለኛነት ይሰማኝ ጀመር ፤ አልፎ አልፎም እጅግ የምወዳትን ፍቅረኛዬን አስባለሁ ድንገት ነው እንደወጣሁ የቀረሁት ፤ ሊያሰሩብኝ የሚችሉትን የወንጀል መዓት ብትሰማ ታምናቸው ይሆን ? እላለሁ ። ላታምን የማትችልበት ምክንያት አይኖርም ... ፍቅረኛዬ እንጂ እናቴ አይደለች ፤ ... ?

በእልህ ጥርሴን እነክሳለሁ እየሞተ ባለው አካሌና መንፈሴ ቂም እቋጥራለሁ ። እዚያችው ጉድጓድ ውስጥ እንደምሞት እርግጠኛ እየሆንኩ እንኩዋ እናቴን ያለውንጀሏ እየቀጣብኝ ያለውንና ፣ የወደፊት ሚስቴን እየቀማኝ ኑሮዬን እያፈረሰ ያለውን ወያኔ ቂም እንደቋጠርኩበት ነው ።

ውሃ ለሰውነት መታጠቢያም እንደሚያገለግል አሳሪዎቼ ጋ የሚታወቅ አይመስለኝም ግና ለሚሞት ሰው መታጠብ ምን ሊያደርግለት?

እውነቴን ነው የምላችሁ ሰውነቴን አይደለም ፊቴን ታጥቤ አላውቅም ጥርስ መበረሽ ምናምን የሚባሉት እዚህ ያለሁበት ስፍራ በፍፁም አይታውቁም ።

የለበስኳቸው የውስጥ ካናቴራና ፓንቴ እላዬ ላይ በመበታተናቸው ቀድጄ ካላዬ ላይ አውልቄ ከጣልኩ ሰንብቻለሁ የበረራ ቱታዬ የቀንም የሌሊትም ልብሴ በመሆኑ ጉልበቴ ላይ ፣ ከኋላዬ ፣ ትከሻዬ ላይ ፣ በተጨማሪም እግሬና እጅጌዬ ጫፍ ጫፍ ላይ ተቀዳዷል ። እራሴን ማየት ባለመቻሌ እንጂ ጥሩ እብድ መምሰሌን እርገጠኛ ነኝ ።

ቀስ በቀስ ግን አቅሜ በእጅጉ እየደከመ እየደከመ ህመም ይሰማኝ ጀመር እንቅልፍ የሚባል ተኝቼም ስለማላውቅ ጭንቅላቴ ደንዝዞ ሰውነቴ ቅልል እያለኝ መጥቷል ፤ እንደቀድሞው ቆሞ ማደርና መዋል አቃተኝ ... ሚዛኔን በፍፁም መጠበቅ የማይታሰብ ሆነ ። ከሁሉም በላይ ግን አንዳችም ድምፅ ስለማይሰማኝ .. የረዥም ጊዜው ዝምታ ጆሮዬ ላይ ኡኡኡኡ..... የሚል ድምፅ ፈጠረብኝ ። ይህንን ድምፅ ከጆሮዬ ማስወገድ አቃተኝ ... ቀጥሎም የልቤ ምት ቀየረ ይደክመኛል ። ብዙውን ጊዜም ትንፋሼ እየተቆራረጠ አስቸገረኝ ። መንገዴን እንደጀመርኩ እርገጠኛ ሆንኩ ።

ሞትን ብመኘውና ብፈልገውም እንደዚህ ዓይኑን አፍጥጦ ልወስድህ ነው እያለኝ ሲመጣ ግን ጉልበት ከዳኝ እጅግም ፈራሁ አዘንኩም ተስፋዬም ሙጥጥ ብሎ አለቀ ።

በዳበሳ ያገኘሁትንም በር መደብደብ ጀመርኩድምፄን ከፍ አድርጌም መጮህ ጀመርኩ ። የመጀመርያ ሁለትና ሶስት ቀን ምን እንደምፈልግ ጠየቁኝ ወደ ሰው እንዲቀላቅሉኝም ተማፀንኳቸው ። ከውጪ ሳቅ ተሰማኝ እየታዘቡኝ መሆኑ ነው ።

በሩን ድብደባዬን በታሰርኩበት ሰንሰለት ማደረግ ጀመርኩ ብረቱ በር ከፍተኛ ድምፅ ያሰማል እኔም በምችለው መጠን ኡ ..ኡ... ብዬ እጮሃለሁ ። አንዳችም ለውጥ አጣሁ ። እንዲሁ ስጮህ ማደርና መዋልን ስራዬ አደረግሁት ... እውነት ለመናገር ብዙሃኑን ምን እንደምል አሁን አላስታውሰውም ።

እዚች ቀዝቃዛ ክፍል ውስጥ ከ 6 ወራት ያላነሰ ያሳለፍኩ ይመስለኛል ። አንድ ቀን ያለወትሮው በሬ ተከፈተ ቀዝቃዛ ላብ በጀርባዬ ሲወርድ ተሰማኝ ። ቁጥራቸውን ባላውቅም የእጅ ባትሪ የያዙ ሰዎች ወደ ውስጥ አበሩብኝ ኩርምት በዬ ቁጭ እንዳልኩኝ ነው

ቆጣ ባለ ድምፅ ና ! ውጣ የሚል ድምፅ ተሰማኝ ዛሬ የመጨረሻዬ መሆኑ ነው ። የተናገሩኝን ብሰማም ተግባራዊ ማድረግ እንዳለብኝ ግን አልመጣልኝም ድንጋጤውም ከመጠን በላይ ሆኖብኝ ሊሆን ይችላል ። ኩርምት በዬ ቁጭ ባልኩበት ሁኔታ ጭንቅላቴን ወደ እግራ ውስጥ መልሼ ደፋሁ ከያዙት የእጅ ባትሪ የሚወጣውን ብርሃን አይኔ መቋቋም አልቻለም ።

ደጋግመው ና ! ውጣ... ተነስ ይሉኛል ... እኔ ግን ተነስቶ ለመቆም የሚችል ጉልበት አልነበረኝም... በኋላ ግን አንዱ መጥቶ እያመናጨቀ እጄን ከፍ አድርጎ ብብቴ ስር በመያዝ ሊያስነሳኝ ሲሞክር .. የግራ እጄን የቱታ እጅጌ ከትከሻዬ ጀምሮ ቀደደው ።

በእንቅርት ላይ ጆሮ ደግፍ እንዲሉ ከዚችው እርቃኔን መሸፈን እያቃቃት ካለች ጨርቅ ላይ ተጨማሪ እጅጌውን መንቀል አሳዘነኝ ።

ደጋግፈው አወጡኝ ፤ እንደተለመደው አይኔን ሸፈኑትና እየተራመድኩ ስወጣ ግን ሰውነቴን ሰንጥቆ የሚገባ ቅዝቃዜ ተሰማኝ ። አጣድፈውም ቁመቱ ረዘም ያለ መኪና ላይ ጫኑኝ ። አንድ ሁለት መወጣጫ ረግጬ ነው በዳበሳ የመኪናውን በር እያስያዙኝ ወደ ውስጥ ገብቼ የተቀመጥኩት ። ይመስለኛ ሁለት ሰዎች መሃል ነው የተቀመጥኩት አልፎ አልፎ በትግሪኛ ይነጋገራሉ ...

. ረዥም ጉዞ ተጉዘናል ፤ በየመሃሉም መኪናው ለአጭር ጊዜ ይቆማል ... ሰው ወርዶ ተመልሶ ሲሳፈር ይሰማኛል ። ነገሮችን እየመዘንኩ ያለሁት በጀርዬ በማዳመጥ ብቻ ነው ።

ፀሀይዋ እየከረረች ስትመጣ ይታወቀኛል መኪናው ውስጥም ይሞቃል... . ለልብስ አልባው አካሌ ጥሩ ሆኖልኛል ። ግን ወዴት እይወሰዱኝ ይሆን ? ለምንስ ይህንን ያክል መጓዝ አስፈለገ ? ራቅ አድርገው ገድለውኝ ሊመለሱ ይሆን ? አቤት ሃዘኔ

ከ 6-8 ሰዓታት የተጓዝን ይመስለኛል ... አሁን ያለነው በረሃማ አካባቢ መሆኑን በፀሃይዋ ግለት መገንዘብ ችያለሁ ። መኪናው ሙሉ ለሙሉ እንደቆመ ከረዥሙ መኪና ላይ ደጋግፈው አንድ በር ከፍተው አይኔ ላይ የታሰረውን ፈትተውልኝ ወደ ውስጥ ገባ አድርገው በሩን በጀርባዬ ላይ ጠረቀሙት።
አንድ አይነት የበር ጨጎት... .የገደል ማሟቶ ያጀበው ።

ገና ከአሁኑ ሆድ ባለኝ ...ሃዘኔ ጥልቅ ከመሆኑ በስተቀር ምንም የምቀይረው ነገር የለም ያው የተለመደውን አንድ ቦታ ቆሞ የመዋልና ማደሩን ኑሮዬን ተያያዝኩት ።

አሁንም ቀናቱ አንድ ሁለት እያሉ ያልፋሉ ። ለእኔ ምንም ለውጥ የለም ። የተዘጋ ቤት ጨለማ ክፍል ።

የላይኛው አካሌን መሸፈኛ አልቆ አልቆ አንገቴ እና ደረቴ ጋ ብቻ ትንሽ ብጣሽ ጨርቅ ከመትረፉ በስተቀር እርቃኔን ሆኛለሁ ። ከኋላዋ ብትን ብላ ተቀዳ ያለቀች እጅግ አጭር ቁምጣ በቃ ምንም የለኝም ። ምን አይነት ፍርድ ላይ እንዳለሁም መለየት የማይቻልበት

ፀሎቴን አልቋረጥኩም ወደ እግዚአብሄር እጮሃለሁ ከአሁን በኋላ የሰውን ልጅ የሚያምን አንጀትም ... ልብም አይኖረኝም ፤ ፍጡር ፍጡርን እንደዚህ አድርጎ ከነነፍሱ ቆፍሮ ሲቀብር ።

እያደር የልብ ህመሜ እየባሰብኝ በመምጣቴና ትንፋሼም እየተቆራረጠ በመቸገሬ ብዙውን ጊዜዬን ግድግዳውን ደገፍ ብዬ በመቀመጥ አሳልፈዋለሁ ። አካሌንስ በዚህ አይነት ልረዳው ሞከርኩ ጭንቅላቴን ግን አልቻኩም፤ የማይጓዝበት ርቀት የለም እሱ የሚያስበው የሚተክዝበት አያጣም ። ለነገሩ ጭለማ ውስጥ ዓይን ማየት ካልቻለና ጆሮ መስማት ካቃተው... . አእምሮ የድሮውን መከለሱ ያለ ነው ብዬ ደመደምኩ ።

የሰው ልጅ በቀላሉ ነፍሱ ትወጣለች ብሎ የሚያስብ ካለ ግን የተሳሳተ ግምት መሆኑን በእኔ ማረጋገጥ ይቻላል... በእርግጥም መሞት ከነበረብኝ እዚህ ጨለማ ክፍል ውስጥ መሞት ነበረብኝ ... ማንም ይህንን ሁለት አመት መቋቋም አይችልም። የሰው ልጅ ግን ብርቱ ነው... .እግዚአብሄር ካቆየው ይቆያል ።

አሁን ሁለት አመት እየሞላኝ ነው ። ብዙ ነገሮች ከጭንቅላቴ ቀስ በቀስ እየተነኑ ወጥተዋል የውጪው አለም ፈፅሞ ሊጠፋብኝ ነው ።

አንድ ቀን እንዲሁ እንደወትሮው በሬ ተከፈተ አለፍ አልፍ እያለ የተፈፀመ በመሆኑ

ብዙም አልተደነቅሁም፤ እንደተለመደው ባትሪ በእጃቸው የያዙ ሰዎች በሩ ላይ ቆመው ወደ ውጪ እንድወጣ ጠየቁኝ መልስ ሲያጡ ግን ቀርበውኝ ደጋግፈው አንሱኝና የሆነ ነገር በትግሪኛ ተነጋግረው ተመልሰው በሩን ዘግተውብኝ ተመለሱ። በግምት ከአንድ ሰዓት ያክል ቆይታ በኋላ በሩ እንደገና ተከፈተና ወደ ውስጥ ገብተው እግሬ ላይ ያለውን ሰንሰለት ፈቱልኝ ቀና ብዬ ሰውዬውን ለማየት ሞከርኩ ... ዙሪያዬ በእጃቸው የያዙት ባትሪ ከሚፈጥረው ብርሃን በስተቀረ ምንም ማየት አልቻልኩም የእግሬ ሰንሰለት በመፈታቱ እስከ ዛሬ ስደነግጥ ከነበረው በላይ ደነገጥኩ፤ ‘እንዴ ለምን’ ? የሚል ቃል ሳላስበው ከአፌ ወጣ፤ ሳቅ ተሰማኝ የመገረም ሳቅ ...። ለነገሩ እኔ እንኳ ለምን የእግሬን ሰንሰለት ትፈታላችሁ ለማለት አልነበረም አንድ አንዴ ሊፈፀም አይችልም ብለን የወሰነው ነገር ተፈፅሞ ማየት ግራ ስለሚያጋባ እንጂ። እግሬን ከፈቱልኝ በኋላ ተነስና ውጣ አሉኝ። አንደኛ እግሬ መፈታቱ ሲገርመኝ ወዴት እንደሚወስዱኝ ደግሞ ፍርሃት ለቀቀብኝ። መቼም እንደዚህ ሲያደርጉኝ ኖረው ... ከአሁን በኋላ ወደ ሰው መቀላቀል ወይም መፈታት ይኖራል የሚል ነገር በውስጤ ከሞተ ዘመን የለውም። ስለዚህ የዛሬዋ ዕለት እንኳ የመሞቺያዬ ናት ብዬ ደመደምኩ።

እየተራመድኩ አብሪያቸው ወጣሁ በባትሪ እየታገዝን አንድ ደረጃ ወደላይ ወጣን ... ከዚያም ረዘም ያለ ከሪደር በማለፍ አንድ ትልቅ በር ሲከፈት ወጋገን ታየኝ። እንዴ ! ? አሁንም ተገረምኩ። ወደውጪ መውጣት ሁሉ ፈራሁ

እምቢ ለማለት እየዳዳኝ አንድ የተሳሳቱት ነገር መኖር አለበት እንጂ እያልኩ አሰብኩ፤ የእጄ ሰንሰለት ግን እንዳለ ነው። በሩን ሲከፍቱ አብረውኝ ሁለት ሰዎች አሉ። ከወደ ውጪው ሌሎች መሳሪያ ያነገቱ ወታደሮች ቆመዋል። የበሩን ደፍ እንደአለፍኩኝ በሁለት አመት ውስጥ ለመጀመሪያ ጊዜ ሰውነቴን ሙሉ ለሙሉ ማየት ቻልኩኝ በጣም ያሳዝናል ... እራቱን ነኝ ማለት ይቻላል።

እግሬ፤ እጄ ሰውነቴ ሁሉ አመድ መስሏል። ውጪውን ስቃኝ በረጃጅም ዛፎች የተሸፈነ አካባቢ ውስጥ ነኝ ወዲያው ግን አጅብውኝ ከቆሙት ወታደሮች መካከል አንደኛው ወደ አንድ አቅጣጫ ብቻ ማየት እንደሚፈቀድልኝ ቆጣ ብሎ ትዕዛዝ ሰጠኝ። ቀጥሎም ከፊት ለፊቱ ወደ ቆመ አውቶብስ እንደገባ ነገርኝ ... ወደ ውስጥ ገብቼ የተሰጠኝ ቦታ ላይ ቁጭ አልኩኝ አንዲት ቀጭን ትዕዛዝ ወዲያው መጣች ወደታች አጎንብሼ ወደ መኪናው ወለል ከማየት በስተቀር ቀና ብዬ ወደ ሌላ አቅጣጫ ብመለከት ከባድ ችግር እንደሚገጥመኝ ተነገረኝ። ትዕዛዙን ተግባራዊ ከማድረግ ውጪ አማራጭ አልነበረኝም። እየቆየ ግን ብዙ ሰዎች (ወታደሮች ይመስሉኛል) አውቶብሱን ሞሉት።

በውስጤ ብዙ ነገሮች ተመላለሱ ከዚህ ሁሉ የብቸኝነትና የእንግልት እስር ቆይታ በኋላ ለምን ዛሬ በድንገት ሰው ሁሉ እንዲያየኝ ፈቀዱ ?..... አልገባህ አለኝ። ለበጎ ከሆነስ ለምን የእጄን ሰንሰለት አይፈቱልኝም ? መላቅጡ ጠፋኝ።

መኪናው ተንቀሳቅሶ መንገድ ጀምረናል። እኔም ወለሉን እያየሁ አሰላስላለሁ ረጅም መንገድ ነውአልፎ አልፎ መኪናው ይቆማል ተመልሶም ጉዞውን ይቀጥላል ወደ ሌላ እስር ቤት ሊያዛውሩኝ ይሆን ? የመኪናውን ወለል እያየሁ በጭንቀት እብሰለሰላለሁ።

በግምት ከ 8 ሰዓት ጉዞ በኋላ ግን መኪናው ከተማ ውስጥ ይጓዝ ጀመር ... በጭላንጭል ከማየው የመኪና መተላለፍና የምንዝበት አውቶበስ ፍጥነት መቀነሱ ... ከተማ ውስጥ እንዳለን ይነግረኛል ።

በመጨረሻ ግን ያለሁበት መኪና ሙሉ በሙሉ ቆመና ውስጥ ያሉት ወታደሮች እዚያው እንደተቀመጡ እንድንሳ ተነገረኝ ። በማንንበስ ብዛት ድንዝዝ ያለኝን አንገቴን በትግል ወደላይ ቀና በማድረግ ብድግ ስል ተገረምኩ ። ያለሁት አዲስ አበባ ከተማ ውስጥ ደብረ ዘይት መንገድ በቅሎ ቤት እየተባለ ከሚጠራው ሰፈር ... ከአማልጋሜትድ ሊሚትድ ጎን አዲስ ከተሰራ ባለ ቢጫማ ቀለም የተቀባ ህንፃ ቅጥር ግቢ በወታደሮች ታጅቤ ገባሁ ። ሁለት እጄ አሁንም እንደታሰረ ነው ። እርቃኑን ያለው አካሌም አሸማቀቀኝ ... ጀንበር እያዘቀዘቀች ያለችበት የአዲስ አበባ አየር ቅዝቃዜ ተሰማኝ ።

ወዲያው ግን በሁለት ህንፃዎች መካከል ወደ አለች ክፍተት ውስጥ ተሸሽኜ እንድቆይ አንድ መሣሪያ ባንገተ ወታደር ትዕዛዝ ተሰጥኝ ። ወደ ህንፃዎቹ መካከል ገባሁ ... ቅዝቃዜውን ግን አልቻልኩትም

መሳሪያ ካነገተው ወታደር ጋር ተፋጠናል ... አሁን ብርሃን ስለአየሁ ነው መሰለኝ በፍፁም ወደዚያ ጨለማ የሰቃይ ጉሮኖ እንዲመልሰኝ እንደማልፈቅደለት ለእራሴ ቃል ገባሁ ... ተኩሶ ይግደለኝ በቃ!

ወታደሩ አሁንም አፍጦ ያየኛል ... እርግጥኛ ነኝ እርቃኔን ያለው ሰውነቴ ግራ ሳያጋባው የቀረ አይመስለኝም ። በዚህ ሁኔታ እያለሁ ሰዓታት ማለፍ ጀመሩ ። ‘ ዝም ብዬ ወደ ወታደሩ ልሩጥና ተኩሶ ይምታኝ ? ወይስ ወደ ኋላዬ ልሩጥ ? ብቻ መሮጥ እንዳለብኝ ወስኛለሁ ... የመጨረሻዋን ውሳኔ ለማድረግ ስዘጋጅ የሆነ ሰው በትግሪኛ ወታደሩን ሲያናግረው ሰማሁ ። ወዲያውኑ ወታደሩ ምልክት ሰጥቶኝ ከተሸሸኩበት ስወጣ አንድ ግዙፍ ጠይም ባለ ሻለቃ ማዕረግ ጎልማሳ ወደ እሱ እንድንቀርብ በአማርኛ እያናገረኝ በመገረም አይነት የእጄ ሰንሰለት እንዲፈታልኝና የሆነ ልብስም እንዲያመጡልኝ ይናገራል ። ወዲያው የእጄ ሰንሰለት እንደ እግሬ ሁሉ በሁለት አመቱ ነፃ ሆነ ። አንዲያውም ሸሚዝና ሱሪም አምጥተውልኝ ለበስኩ ።

የማየውን ማመን አቃተኝ ... ግዙፉ ሰውዬም ‘ ሻለቃ በሪሁ እባላለሁ ‘ ብሎ እራሱን አስተዋወቀኝ ። ቀጥሎም ወደ ወታደሩ ዞሮ “ ያንንም ወደዚህ አምጡት “ አለው ። ግራ ገባኝ ... ማንን ይሆን

ወታደሩ ሲመለስ ግን ቀጠን ረዘም ያለውን ዓይነ ትልልቁን ጠይም የሥራ ባልደረባዬንና ጥሩ ቅርርብ ያለንን ሰው ይዞ መጣ ። ዳንኤል በየነ ነው ። ምን እየተካሄደ እንዳለና ይህንን የስራ ባልደረባዬን እዚህ ሊያመጣው የቻለውን ጉዳይ መገመት ተሳነኝ ።

ጓደኛዬ ቀጠን ብሎ ፊቱ በፀጉር (ጊም) ተሸፍኗል ። ፀሀይ ያልነካው አይነት ሆኖ ጠይም ፊቱ እንደመቅላት ፈካ ያለ ይመስለኛል ... አንድ ነገር ግን በልቤ ጠረጠርኩ ... ያሳሰረኝ ይሄ የቅርብ ወዳጄና የስራ ባልደረባዬ ይሆን ? አሁንስ ይዘውት የመጡት እንዲመሰክርብኝ ይሆን ? ከእራሴ ጋር ተሟገትኩ ። ሊሆን አይችልም ። ይህንን ወዳጄን ደህና አድርጌ አውቀዋለሁ ...

ወደ እኔ እየተጠጋ ሲመጣና አይን ለአይን ግጥም ስንል ... በመገረም እጁን አፋላይ አድርጎ አፋን ከፍቶ ተመለከተኝ ዘለግ ያሉት ቀጫጭን ጠይም ጣቶቹ ሙሉ ለሙሉ አፋን ሊሸፍኑለት አልቻሉም ክፉኛ መደንገጡ ያስታውቅበታል ። እርግጠኛ ነኝ የሚያየውን ማመን አቅቶታል ።

እኔም ዝም ብዬ አየዋለሁ ። የሁለታችንንም ዝም ብሎ ተፋጠ መተያየት የተመለከተው ሻለቃ በሪሁ የሆነ ጥያቄ ይጠይቃል ። ያስተዋለው ስለሌለ እንደገና ይጥይቀናል ... “ አትተዋወቁም እንዴ ” ? ነበር የሻለቃ በሪሁ ጥያቄ ። እኔም ሆንኩ ንደኛዬ ለሻለቃው ጥያቄ መልስ ማግኘት የቻልን አይመስልም በመካከላችን ዝምታ ነገሶ በየራሳችን ጥርጣሬ የተጠመድን ይመስላል

ሻለቃው ለሶስተኛ ጊዜ ያንኑ ጥያቄ ሲጠይቀኝ ግን እኔ ሊሆን ይችላል ብዬ ልቤ የጠረጠረውን “ እንዲመሰክርብኝ ከሆነ ያመጣችሁት... . የሚለውን ለመስማት ዝግጁ ነኝ አልኩት ። የስራ ባልደረባዬ የሃዘንና የትዝብት ፈገግታ ሲያሳየኝ ጥርጣሬዬ ከንቱ እንደነበረ በዚያችው ቅፅበት ተረዳሁ ።

ሻለቃው ግን ረጅም ትንፋሽ አውጥቶ እዝያው የህንፃው ውሀ ልክ ላይ እኔንና የስራ ባልደረባዬን ግራና ቀኝ በማድረግ መሃከላችን በመቀመጥ “ ኢትዮጵያ ትፈልጋቸዋለች” በሚል ንግግር ማድረግ ጀመረ

ኢትዮጵያ ትፈልጋቸዋለች ምን ማለቱ ይሆን ? እላለሁ በልቤ ። ቀጥሎም በተወነጀላችሁበት ጉዳይ አንዳችም ማስረጃ ማግኘት አልቻልንም ስለዚህ ወደ ክፍላችሁ ተመልሳችሁ ተከራክሩ አለን ።

ከውስጤ አንድ ነገር ለቆኝ ሲሄድ ይሰማኛል በህመም ድቅቅ ያለው ሰውነቴ በአንድ ጊዜ ጤንነት ሲሰማው ይታወቀኛል ። በተስፋ ማጣት የተሰበረው መንፈሴና እየሞተ ያለው አካሌ ሲጠነክርና ሰለመልም ። ሻለቃው ቀጥሎም እናንተ የሀገር ሃብት ናችሁ ኢትዮጵያን አደራ እያለ ብዙ ብዙ ይናገራል ።

የመጀመሪያውን እንጂ ሌላውን ዲስኩር አልሰማሁም ። የመቃብሬ ድንጋይ የተፈነቀለልኝ ያህል ነው የሆነብኝ ።

ከመጀመሪያዋ ዕለት ጀምሮ የደረሰብኝ በደል በጭንቅላቴ ይመላለሳል ። ሁለት አመት ሙሉ የሰውን ልጅ እጅና እግሩን በሰንሰለት አስረው ከምድር በታች በተቆፈረ ጨለማ ክፍል ውስጥ ጥለው ሲያበቁና አምላክ በምህረቱና በቸርነቱ ባቆያት ነፍስ ዛሬ ተመልሰው የእነሱን የስልጣን ዘመን ለማራዘም ዘይደው “ኢትዮጵያ ትፈልጋቸዋለች” የሚለውን አነጋገር ነው እየደጋገምኩ የማውጠነጥነው፡፡

ኢትዮጵያ የትም ተጥሎ ነፍሱ ያልወጣች እሬሳ ለምን ይሆን የምትፈልገው ? እንቆቅልሽ ነው የሆነብኝ።

ጭልጥ ብዬ መሄዴን ያስተዋለው ሻለቃ ትከሻዬን በእጁ መታ አደረገና አነቃኝ ። የመዝለል ያክል በርግዜ ከሩቅ ጉዞዬ ተመለስኩ ። ሻለቃው ግን አሁንም ይደሰኩራል እዚህ በእስር ቆይታችሁ ውስጥ ያጋጥማችሁን ለማንም እንዳትናገሩ ቃል መግባት አለባችሁ ይህንን ጉዳይ ከእናንተ በስተቀር የሚያውቅ የለምና ከሌሎች ሰዎች ቢሰማ የነበራችሁበትን ታውቃላችሁና ወደዚያው ነው የምትመለሱት ... ስለዚህ አፋችሁን ሰብስቡ አለን ። መስማማታችንንም አንገት በመነቅነቅ አሳየነው ። ... ማን ወደዚያች መቃብር ይመለሳል ።

መስማማታችንን ያየው ሻለቃም “እንግዲያውስ ከተግባባን ፅሁፉ ተዘጋጅቷልና እዚህ ላይ ትፈርማላችሁ” ብሎ በኮምፕዩተር የተፃፈ ወረቀት አወጣና ለሁለታችንም ሰጠን ። ማየትና ማንበብ በፍፁም አልፈለኩም ። እኔ በበኩሌ ከዚህ ትወጣለህ የሚለውን ልስማ እንጂ ያሉኝን ቢሉኝ ለመፈራረም ዝግጁ ነኝ ። ወረቀቱን እንደተቅበልኩ ተጣድፌ በትልቁ ፊርማዬን አሰፈርኩ ። ሻለቃውም ሁኔታዬን አይቶ ነው መሰለኝ “አነበብከው” ብሎ ጠየቀኝ ፤ ከአንተ የሰማሁትን ተስማምቼበታለሁና ችግር የለውም አልኩት ።

ሻለቃው ትሁት ለመሆን ሞክሯል ያለ ምንም ወንጀል ያንን ያክል ፍዳና መከራ መቀበባችን ያሳዘነው ይመስላል ። ደጋግሞ ግን “እናንተ እኮ የሀገር ሃብት ናችሁ” ይለናል ። “ሬሳ አሁን እንዴት ሃብት ሊሆን ይችላል” ?..... . እላለሁ በውስጤ ።

ሻለቃው በመቀጠልም አሁን መኪና አዝላችሁና ወደ ክፍላችሁ ወደ ደብረ ዘይት ያደርጋችኋል በማለት ወደ አንዲት ዋዝ ወታደራዊ መኪና አመልክቶን ከሾፌሩ እና አንድ አጃቢ ጋር አገናኘን ።

ሳላስበው እምባዬ በፊቴ ላይ ፈሰሰ በምንም ተጓምር ይሄ ቀን ይመጣል ብዬ አላሰብኩም ሌላው ቀርቶ ከጥቂት ደቂቃዎች በፊት እንኳ እሮጩ አምልጬ ተኩሰው ይምቱኝ (ይግደሉኝ) እያልኩ የምመኝ ሰው አሁን ወደ ደብረ ዘይት ሂዱ መባልን ስሰማ ደስታም ፤ ሃዘንም ፤ ቅስም መሰበርም ተባብረው እምባዬን መቆጣጠር እንዳልችል አደረጉኝ ። ሻለቃውም ስሜን ጠርቶ “አይዞህ እናንተ እኮ ነፃ ሰዎች ናችሁ እመነኝ” አለኝ ።

“ነፃ ናችሁ” የሚለውን ቃል እግዚአብሔር ከሰማይ ወርዶ የሚያናገርኝ ያክል ነው የተሰማኝ ። ሆደ ባሻ ሆኛለሁና የባሰውን እምባዬን መቆጣጠር አቃተኝ ። ሻለቃውም መልካም ዕድል ተመኝቶልንና የኢትዮጵያን ነገር አደራ ብሎን ሲለየን እኛም ወደ መኪናዋ ገባን ።

መኪናዋ ውስጥ ሾፌሩ ፤ ከጐኑ ደግሞ አንድ የመኰንንነት ማዕረግ ያጠለቀ ሰው ከኋላም እኔ በስተቀኝ ንደኛዬ ዳንኤል ደግሞ በስተግራ ተቀምጠናል ።

ሾፌሩና ከጐኑ የተቀመጠው መኰንን ሃሳባቸው ወደ እኛ አይመስልም የጠፈ ጨዋታ በትግሪኛ ቋንቋ ይዘዋል ። እየተጪጪሁ ይስቃሉ አንዴም ወደ እኛ አቅጣጫ ዞር ብለው አላዩም ።

እኔና ንደኛዬ ዳንኤል አንዲት ቃል አንተነፍስም ጐን ለጐን እንቀመጥ እንጂ ሰውነታችን እንኳ እንዳይነካካ ወደ እየራሳችን ጥግ ተስበን ነው የተቀመጥነው ። ትንፋሻችን እንኳ አይሰማም ።

እኔ በይበልጥ አንድ ጊዜም ወደ እሱ ዞሬ አላየሁም ወደ ቀኝ ትከሻዬ በኩል ዞሬ ውጪ ውጪውን አያለሁ ። አይኔ የሚያይ ይምሰል እንጂ እየተፈጠረ ባለው ሁኔታ ዝብርቅርቅ ብሎብኝ ሃሳቤን መሰብሰብና በቅጡ ማሰብ ተስኖኛል ። ንደኛዬም እኔን የማናገር ሃሳቡም ያለው አይመስልም እጅግ ማዘኑን ፤ ልቡ መሰበሩንና ተስፋ መቁረጡን ገና ቅድም እንዳየሁት ከፊቴ አንብቢያለሁ ።

ዳንኤል በየነ ደብረ ዘይት ከተማ ተወልዶ ያደገ ነው ። አባቱም በአየር ሀይል መስሪያ ቤት ወስጥ ባለ ከፍተኛ ማዕረግ ባለቤትና ለረዥም ጊዜ አገልግለው በጡረታ በክብር ከመስሪያ ቤቱ የተሰናቡቱ የአየር ሀይሉ ዕንቁ ልጅ ናቸው ። ጓደኛዬም የአባቱን ፈለግ ተከትሎ አየር ሀይል በበራሪነት ሙያ ተቀጥሮ በውጪ አገርና በአገር ውስጥ የሚሰጠውን የበረራ ስልጠና በከፍተኛ ማዕረግ በመመረቅ እነሆ ዛሬ በጀት ማሰልጠኛ ስኳድሮን በአስተማሪነትና በተዋጊ ስኳድሮንም በተዋጊ በራሪነት አገሩን በቅንነት እያገለገለ የነበረ ከፍተኛ ተስፋ የሚጣልበት የሀገር ሀብት ነበር ።

ተጫዋችነት መሽቀርቀርና የማህበራዊ ኑሮ ግኑኝነትን ማሳመርና ማጣፈጥ ከሁሉም በላይ ደግሞ ሰው አክባሪነትና ደግነት በሙያውም እንከን የማይወጣለት ጉብዝናና ታታሪነት ዋነኛ መለያዎቹ ናቸው ።

በይበልጥ በስራ ተወጥሮ ለከረመ አካልና አእምሮ መድሃኒት ነው ፡ የስራ ባልደረቦቹንም ይሁን ጓደኞቹን አሰባስቦ ዘና የሚያስደርግ ሁኔታዎችን መፍጠር የተካነበት ነው ። የመደሰት እንጂ የመጨነቅ ሰው አይደለም ፤ ዛሬ ግን እዚሁ አጠገቤ ተቀምጦ ትክዝ ብሎ በራሱ ዓለም ውስጥ ገብቶ እኔን ለማናገር እንኳ አንጀት አጥቷል ።

መኪናዋ ገጠር መሰል የአዲስ አበባ - ደብረ ዘይትን መንገድ ይዛ ትሸመጥጣለች ከሁለት አመት በፊት የማውቃቸው ገጠራማ የመሬት አቀማመጦችን አሁንም አሁንም እየደረሰንባቸው አያቸዋለሁ ።

ዱከም ስንደርስ ለአይን ያዝ ማድረግ ጀምሯል ። ዱከም ግን ተቀየረችብኝ ... ያደገች ትመስላለች ... የምሽት መብራቶቿ ደመቅ ብለዋል የየቤቶቹ የግድግዳ ቀለማት ሁሉ ተቀይረው ታዩኝ ። ዱከምን አለፍ እንዳልን ግን ከሁለት አመት በፊት የታፈንኩባትን ቦታ ቀድሜ ለማግኘት በሾፌሩ በኩል አሻግሬ ማየት ጀመርኩኝ ። አካባቢውን ሁሉ እቃኛለሁ መጨላለም ጀምሯልና እድለኛ አልሆንኩም ። ቦታዋን ድንገት አልፈናታል ።

ወደ ደብረ ዘይት እየተጠጋን ስንሄድ ግን የልቤ ምት እየፈጠነ መጣ ። ይህቼን ከተማ ጥርሴን ነቅዬባታለሁ ... እያንዳንዱን መንደር አውቃታለሁ ፤ ክፉም ደግሞ ትውስታዎች አሉኝ ። ልቤ ሽብር ሽብር ይልብኝ ጀመር የእናቴ ጉዳይ የልብ ቁስል ሆኖ ለሁለት ዓመታት አሰቃይቶኛል በሰላም አገኛት ይሆን ? ብቻ በእኔ ምክንያት አንድ ነገር ባልሆነች ።

የዛሬ ሁለት ዓመት እናቴን ከመለየቴ በፊት ለአንድ አመት ያክል በልብ ህመም ምክንያት በህክምና ስትረዳ ነው የቆየችው ። ሀኪሞቿም ከፍተኛ ጥንቃቄ እንድታደርግና ከማንኛውም ጭንቀትና ከባድ ስራ እራሷን እንድትጠብቅ ከማንሰጠንቀቂያ ጭምር ነግረዋት ፤ የሚቀራትንም ዘመን ያለማቋረጥ ሶስት አይነት መድሃኒት እየወሰደች እንደምትኖር ፤ መድሃኒት መውሰዱን ለአንዲት ቀን እንኳ ብታቋርጥ ህይወቷ አደጋ ላይ እንደሚወድቅ አሳውቀዋት እንደነበር ሁኔታው ሁሉ ፊቴ ላይ እየተደቀነ ይረብሸኝ ጀመር ። ወደ ደብረ ዘይት እየተጠጋን መምጣጣችንንም ጠላሁት ። እናቴን በህይወት የማግኘቴ ጉዳይ እጅግ አጠራጠርኝ ። እኔ የደረሰኩበትን ሳታውቅ በሰላም ትኖራለች ማለት ዘበት ነው (ይህንን ሁሉም እናቶች ያውቁታል) ሰላም ከሌላት ደግሞ ህይወቷ አደጋ ላይ ይሆናል ... ጭንቀትንና ስቃይን መቋቋም እንደማትችል በሃኪም የተመሰከረላት ነፍሷ ደግሞ ይህንን መከራ እንደማትቋቋመው ታወቀኝ ።

ከጐኔ የተቀመጠው ንደኛዬ ዳንኤል ወደ ደብረ ዘይት ከተማ እየገባን ስንመጣ አልፎ አልፎ ወደ እኔ ይመለከት ጀመር ። እሱ ግን ከእኔ የተሻለ የተረጋጋ መንፈስ ያለው ይመስለኛል ለመነጋገር ግን አልደፈርንም ። ሁለት አመት ሙሉ ሰው ማናገር አይደለም ማንንም በዓይኔ እንኳ እንዳላይ ይደረግብኝ የነበረው ነገር በደቂቃ ከውስጤ ሊወጣ አልቻለም ። ዳንኤልም ቢሆን ከእዚህ የተለይ አይሆንም ።

መኪናዋ የደብረ ዘይትን ከተማ መሃል ለመሃል እየሰነጠቀች አልፋ ከከተማዋ ምስራቅ ጫፍ ናዝሬት መንገድ በስተቀኝ ጠርዝ ላይ ከሚገኘው የኢትዮጵያ አየር ሀይል ዋና መምሪያ በር ላይ ሄዳ ቆመች ።

ዋናው በር ታድሶ በጥሩ ሁኔታ ተሰርቷል በውሃ ሰማያዊ መደብ ላይ “የኢትዮጵያ አየር ሀይል” የሚል ፅሁፍ በወርቃማ ቀለም በትላልቁ ተፅፏል ። ከፅሁፉ አናት ላይ ክቡ “አረንጓዴ ፣ ቢጫ ፣ ቀይ” ኤምብለም የኢትዮጵያ አየር ሃይል አርማ ተነስቶ በሌላ ዘምባባ መሰል የፖለቲካ ፓርቲ አርማ ስዕል ተቀይሯል ። ብዙም አልገረመኝም ። እነኚህ ሰዎች ጉልበተኛ ተቆጪ ያጡና እንዳሻቸው አዳሪ መሆናቸውን ከበቂ በላይ አይቻለሁ ።

እነዚህን ሁኔታዎች እያስተዋልኩ ባለሁበት ቅፅበት አንድ መሳሪያ ያነገተ ወታደር ከሹፌሩ ጐን ከተቀመጠው ባለ መኮንን ማዕረግ አጃቢያችን ጋራ ለአጭር ጊዜ ተነጋግረው ወደ ውስጥ እንድንገባ ፈቀደልን ።

በዚህ በር በኩል ስወጣና ስገባ በዚያን ወቅት ከነበርኝ እድሜ አንፃር ሳስበው ከግማሽ በላይ እድሜዬን አሳልፌያለሁ ።

ለድሮ የአየር ሀይል ግቢ የግርማ ሞገስ ድባብ ነበረው ለብዙዎቻችን የአየር ሀይል ባልደረቦች መስሪያ ቤቱ የእናትና የአባት ያክል ነው ። አሳድጎናል ፣ አስተምሮናል ፣ ክፉና ደግን ለይተንበታል ። መስሪያ ቤቱ የግል ቤታችን ያክል ነው ። ሲከፋንም ሲደላንም አየር ሀይል ሁልጊዜ አብሮን አለ ። ሰራዊቱ እንደወንድማማች ይቀራረባል ፣ አብሮ ይበላል አብሮ ይጠጣል ። አለቆቻችን ወይ እንደ አባት አለበለዚያም እንደ ታላቅ ወንድም ናቸው ። ስናጠፋ ይቆጣሉ ... ካበዛነውም ቅጣታቸው የዋዛ አይደለም ። እርዳታቸውን ስንፈልግ ግን ከጐናችን ናቸው ። ያንፁናል ያስተካክሉናል ። በመስሪያ ቤቱ እንድንኮራና እንድንመካ አደርጉናል ።

እኔ በሃሳብ ወደ ኋላ ጭልጥ ብዬ ልሂድ እንጂ የያዘችን ሩስያ ሰራሽ ዋዝ ወታደራዊ መኪና ዋናውን በር አልፋ ወደ ውስጥ እየገባች ነው ።

ለድሮ አሁን እየሄድንበት ባለነው መንገድ ግራና ቀኝ ጥቅጥቅ ያለ የባህር ዛፍ ተክል ነበር ። ይህ ዛፍ ነበር እንግዲህ የግቢው ድባብና ሞገስ አሁን ግን በደበዘዘው ምሽት ሳየው ዛፉ የተቆረጠበት ግማሽ አካሉ (ጉዮ) በዛብኝ ።

ጥቅጥቅ ያለውም ዛፍ ከመሳሳቱ የተነሳ በአሻገር ያለውን ሜዳና ህንፃ ማየት ቻልኩ ለነገሩ ዘመነኞቹ ባለስልጣኖች እንደ ገቡ ሰሞን ያለርህራሄ ዛፉን ሲቆራርጡ እያየሁ አንጀቴ ድብን ይል ነበር ። ዛሬ ዛሬ ግን የአዲስ አበባ ነዋሪዎች ሌባ ሌባ እያሉ መጣራታቸው መልስ እንዳገኝ አድርጎኛል።

አንዴ ሆዴ ሲሸበር አንድ ጊዜ ደግሞ በአሳለፍኩት መከራ እየተከዘኩኝ እግዚአብሔርም መከራ በቃህ እንዲለኝ እየተማፀንኩት በተጨማሪም አይኔ እያየ ባለው ሁኔታ እየተገረምኩ እያለሁ መኪናዋ አየር ሀይል ጠቅላይ መምሪያ ህንፃ ፊት ለፊት ቆመች ።

አንድ ሰው ህንፃው መግቢያ በር ላይ እየጠበቀን ነበር ጣደፍ ጣደፍ ብሎም ወደ መኪናዋ ቀረበ ። ይህንን ሰው የማውቀው መሰለኝ መካከለኛ ቁመት ያለው፤ ፀጉሩ ከወደ አናቱና ግምባሩ በመሳሳት ራሱ በራ ለመባል የደረሰ አይነትና ባለ ደልዳላ ሰውነት አልተሳሳትኩም ። ይህንን ሰው አየር ሀይል ውስጥ ከ 10 ዓመታት በላይ አውቀዋለሁ ፤ በማናጅመንት ዲፓርትመንት ውስጥ ከቅርብ ጓደኛዬ ጋር አንድ ላይ ይማሩ ነበር ። በጓደኛዬም ምክንያት ከሰላምታ የዘለቀ መግባባት አለን ።

ታዲያ ይህ ሰው ወደ መኪናዋ እንደተጠጋ ከሾፌሩ ጎን የተቀመጠው ባለ መኰንን ማዕረግተኛ ሰውዬ ከመኪናዋ ዘሎ በመውረድ ለእኛ እንዳይሰማ በተፈለገ ዝቅተኛ ድምፅ አነጋገረው ። መኰንኑም ብዙ ጊዜ ሳያባክን ወደ እኔና ጓደኛዬ በመዞር እንድንወርድ ምልክት አሳየን ። ገና የመኪናዋን በር ከፍቼ ሰውነቴን ወጣ ሳደርግ ጠቅላይ መምሪያው ህንፃ ፊት ለፊት ይጠብቀን የነበረው የፐርሶኔል ባለሙያ አተኩሮ አይቶኝ ሳያስበው “እንዴ” ! ? “በህይወት አላችሁ” ? በማለት ጠየቀን ። ቅስሙ የተሰበረ ሰው ፤ ሙት የሆነ በግድ ከንፈር እምቢ እያለ የሚወጣ ፈገግታ ከማሳየት በስተቀረ ከእኔም ሆነ ከጓደኛዬ ምንም ቃል አልወጣም ። እንደ አደገኛ ወንጀለኛ መጠበቅ ለምደን አጠገቤ የተቀመጠውን ጓደኛዬን እንኳ ቃል ሳልተነፍስ ከአዲስ አበባ እዚህ ደርሰናል ።

የፐርሶኔሉ በለሙያ ከአጃቢዎቻችን ጋር ሆኖ እዚያው አየር ሀይል ውስጥ ሰራዊቱ በይበልጥም ካዴቶች አንዳንድ የዲሲፕሊን ጉድለት ሲያሳዩ ለአንድና ሁለት ቀናት የሚታሰሩበት እስር ቤት አደረሱን ። ከእስር ቤቱ ሃላፊዎችም ጋር ተነጋግረው ከአስረከቡን በኋላ ወደ እስር ቤቱ ቅጥር ግቢ አስገብተው ተለዩን ።

የእስር ቤቷ ግቢ ጠበብ ያለች ነች ብዙ ሰዎች ታስረውባታል አቤት ወያኔ ሰው ማሰር ሲወድ በአብዛኛው ወጣቶች ቢሆኑም አልፎ አልፎ ጎልማሶችም አሉበት ። ከመኝታ በፊት ሁሉም በየጉሮኖው ገብቶ እየተጨዋው በነበረበት ሰዓት ነው የደረስነው ። ጥቂቶች ደጃፎቻቸው ላይ ተቀመጠዋል ። ውጪ ያሉት ገና ሲያዩን አውቀውናል አይናቸውን ማመን አልቻሉም ... ሊጠሩን ግን አልደፈሩም ሊያናግሩንም ወኔ ከድቷቸዋል ። መንሾካሾኩ በዛና ከውስጥ ክፍላቸው ውስጥም ያሉት ሁሉ ግልብጥ ብለው ሊያዩን ወጡ ። አንዳቸውም ወደኛ የቀረቡ ግን አልነበሩም ።

የተደበላለቀ ስሜት ውስጥ ነኝ ። ለሁለት ዓመታት ብቻዬን ነው ያሳለፍኩት ። አሁን ግን እዚህ ግቢ ውስጥ አስገብተው ሲለቁኝ እንደገና የተወለድኩ ያክል ነው የተሰማኝ እውነት አልመስልህም አለኝ ። እዚያው የእስረኞቹ አለቃ መኝታ እያዘጋጀልን ነው ለእኔና ለጓደኛዬ አንድ ክፍል ውስጥ ፍራሽ ሲዘረጉልን አያለሁ... . እስረኞቹ ስላላወቁ ነው እንጂ እኔና ጓደኛዬን በአንድ ክፍል ውስጥ መታሰር (ማደር) መፈቀዱን ማመን አልቻልኩም ።

እስረኞቹ ከዚህም ከዚያም እያሉ መኝታችን እንዲመቸን ይጣጣራሉ በመጨረሻም ወደ አዘጋጃልን ክፍል ከጓደኛዬ ጋር ስንገባና የክፍሉ በር ሲዘጋ ለመጀመሪያ ጊዜ “እንዴት ነህ “ ?

ብዬ ጓደኛዬን አነጋገርኩት ። “ አለሁ “ ! አለኝ ። እሱም በተራው “ መቼ ነው “ ? አለኝ የመጨረሻዋን ቃላት ከአፉ ላለማውጣት እየታገለ ። መቼ ነው ያሰሩህ ? ማለቱ እንደሆነ ገባኝ ። “ ግንቦት 27 ምሽት 11ሰዓት ላይ “ (በአበሻ አቆጣጠር) አልኩት ። “ እኔንም በዚያው ቀን ነው ... ግን ሰዓቱ ከምሽቱ 11፡ 30 ላይ ይሆናል “ አለኝ ። (አሁንም በአበሻ አቆጣጠር)

ክፍሏ ውስጥ ብቻችንን አይደለንም ። ከእኔና ከጓደኛዬ በተጨማሪ ሁለት ወጣቶች አሉ ። አንዲትም ቃል ከነዚህ ሁለት ወጣቶች ጋር አልተለዋወጥንም እነሱ ግን እንዲመቸን ይጥራሉ ። ከአጭር የምስጋና ቃላት በስተቀር ወጣቶቹን ለማናገር ጊዜ አላገኘንም እኔና ጓደኛዬ ሌሊቱን ሙሉ ስናንሾካሹክ አደርን ። በፍፁም ሌሊቱ ሊበቃን አልቻለም ።

እኔ በታፈንኩ ምሽት ጓደኛዬ እለታዊ የበረራ ተግባሩን ሲያከናውን ውሎ ከዛሬዋ ባለቤቱ ነገር ግን የዚያን ጊዜዋ እጮኛው ጋር ለነበረበት ቀጠሮ እየተጣደፈ እግረ መንገዱን ኩካ ቢጤ ከአየር ሀይል መኰንኖች ክብብ ለመጠጣት ጐራ ባለበት ቅፅበት ሰዎች እንደሚፈልጉት ይነገረዋል ፤ ከሚፈልጉት ሰዎች መካከል አንደኛው ሻለቃ አብረሃ መንጃሰ ነው ። (የአየር ሀይሉ የደህንነት ሃላፊና እኔን ለማሳፈን ዋነኛ ተወናይ የነበረው) ጓደኛዬን እያናገረው እያለ ወደ ሚስቱ ቀጠሮ ለመድረስ መጣደፉን ያስተዋለው ሻለቃ አብረሃ ዳንኤል ሰተት ብሎ ወደ ወጥመዱ እንደገባለት ይረዳል ። በፈጣን ተንኰለኛ አእምሮውም ሌላ ዘዴ ቀይሶ “ እኛ ወደዚያው አቅጣጫ ስለምንሄድ እናድርስህ ይለዋል ። አገር ሰላም ነው ብሎ ያሰበው ጓደኛዬ ከክብቡ በራፍ ላይ ወደ ቆመችው ነጭ ዲ አክስ የቤት መኪና ከሻለቃ አብረሃ ጋር በመሄድ ይሳፈራሉ ። ነጪ ዲ ኤክስ መኪና ግን ባዶዋን አልነበረችም ሹፌሩና አንድ ሰው ከጐኑ ተቅምጧል ። አብረሃና ዳንኤል ከኋላ ተሳፍረው ወደ ዱከም መስመር ይፈተለካሉ ።

ከቀጠሮው ስፍራ እንደደረሰ ያወቀው ጓደኛዬ እንዲያቆሙለት ቢጠይቅ ግን የሰማው የለም መኪናው ውስጥ ሆኖ ወደ ቀጠሮው አቅጣጫ ሲያይ ሚስቱ ከጓደኛው መደብር በራፍ ላይ ቆማ መንገድ መንገዱን በማየት እየጠበቀችው እንደሆነ ያስተውላል ። ግና እየተጓዘባት ያለችውን መኪና የሚያቆምለት ፈቃደኛ አልተገኘም በሁኔታው የተደናገጠው ዳንኤል ምን እየተካሄደ እንደሆነ መልስ ለማግኘት ጥያቄውን በላይ በላይ ቢደረድርም “ ዝም በል “ ከመባል በስተቀር ቀና መልስ ሳያገኝ ይቀራል ። አካባቢውን በውሉ ሲያስተውልም ሾፌሩ መሪው ላይ በተሰራ የፊደሉ መገናኛ ቁልፍ እየተጫነ ሲነጋገር ይሰማዋል ዞር ብሎ ሲያይም ከኋላቸው በአንድ ሜትር እርቀት መትረየስ የደገነ ወታደራዊ መኪና ይከተላቸዋል ይህን ጊዜ ጓደኛዬ በእርግጥም ተስፋ የቆርጣል ወደ ኋላ ወንበሩ ላይ ጭንቅላቱንና ወገቡን ያሳርፋል ። በመገረምም ያጠፋው ነገር እንዳለ ላማሰላሰል ቀኝ መዳፉን አገጨ ላይ አድርጎ ውሎውንና ክራሞቱን እየቃኘ ባለበት ሰዓት በእጁ ሰንሰለት ገባለት ። ከዚያ በኋላ ያለውን ለእራሱም በግልፅ አያውቀውም ።

እዚች አራት ሆነን መሬቱ ላይ ተደርድረን በተጋደምንበት ክፍል ውስጥ ያሳለፍነውን ሁሉ ከመጀመሪያ እለት እስከ አለንባት ደቀቃ ድረስ እያሰላሰልን በድንጋጤና በፍረሃት በላይ በላይ ጫና ጫና እንተነፍሳለን ።

ገና ወገግ ሲል ቁርስ አደሉን ከጓደኛዬ ጋር አንድ ላይ በአንድ ክፍል ውስጥ ማደራችንን እንዳይቃወሙን ውስጤ ሲጠረጥር ነው ያደረው ። ትናንትና ከነበርኩበት አሰቃቂ የብቸኝነት ጉሮኖ በአንድ ቀን ከሰው ጋርና ከጓደኛዬ ጋር በአንድ ክፍል ውስጥ በነፃነት ይለቁናል ብዬ

ማመንን በፍፁም አልቻልኩም እንዲህ ማድረግ ከተቻለስ ሁለት አመት ሙሉ የሰውን ፍጡር ከነነፍሱ መቅበር ለምን አስፈለገ ? መልስ ያላገኘሁለት እንቅጥላለሁ

ከቁርስ በኋላም ሰው ሁሉ ግቢው ውስጥ ፈሶ ስለ እኛ ያንሾካሹካል አሁንም ደፍሮ ወደ እኛ የቀረበ የለም ... እኔና ንደኛዬ ለብቻችን ገንጠል ብለን እያንዳንዱን ገጠመኝ እናወራለን እሱ የራሱን ታሪክ ይነግረኛል ... እኔም የራሴን ታሪክ እነግረዋለሁ

አልፎ አልፎ በእልህ እምባችን ይፈሳል ቀኑን ሙሉ ከማንም ሳንቀላቀል ዋልንና ምሽት ላይ የእኔ ስም ተጠራ ።

መላውን ሰውነቴን ነዘረኝ ደነገጥሁ ። ወደ ተፈለግሁበት ቢሮ በወታደር ታጅቤ ሄድኩኝ .. እዚያው ከእስር ቤቱ ግቢ ወጣ ባለች አንድ ቢሮ ውስጥ ነው በሩን አንኳኩኛ ከፍቼ ገባሁ አንድ ትልቅ የኩንፈረንስ ጠረጴዛ በወንበር ተከሶ ወለሉ በቀይ ምንጣፍ ያበደ ነው ።

ከትልቁ ጠረጴዛ ጀርባ ከ /ል ተመስገን አበበ የአየር ሀይሉ የአስተዳደርና ፋይናንስ መምሪያ ሀላፊ ተቀምጧል ። ትንሽ በመደናገጤ ወደ ክፍሉ ገብቼ ዝም ብዬ ነው የቆምኩት ። ከ /ል ተመስገን ግን ፈገግ ብሎ እንድቀመጥ ጋበዘኝና አጠገቤ ያገኘሁት ወንበር ላይ አረፍ አልኩኝ ።

..... .ከከ /ል ተመስገን ጋራ ለትንሽ ጊዜ ተፋጠን ተያየን ።

ከ /ል ተመስገን ተስማምቶታል ። ወፍሯል ። መልኩ ጥርት ብሎ የተላጠ በርቱካን መስሏል ። የለበሰው ወታደራዊ ሽንጉርጉር ዩኒፎርም ሆነ ጨርቁ የተለየ ነው ። ባለ ብዙ ከከብ የዘመነኞቹ የከ /ል ማእረግ መደቡ በቀይ ጨርቅ ላይ መሆኑ የበለጠ ትክክሉን ደም የፈሰሰበት አስመስሎታል ።

..... .. ወይ ጊዜ አልኩኝ በልቤ ሰው ኑሮውን የመስላል የሚባለው እውነት ነው ለካ !

ከ /ል ተመስገን አበበ ማለት አንድ ጊዜ ጎንደር ነኝ ሌላ ጊዜ ደግሞ ትግሬ ለመሆን እየተዘበራረቀበት የተቸገረ ግለሰብ ነው ። ለነገሩ ትግሪኛ ተናጋሪ ከሆነው የድሮው ጎንደር ክፍለ ሃገር አካል የመጣሁ ነኝን ነው የሚያዘወትረው አለቆቼንም ለማስደሰት ትግሪኛ ቋንቋ መናገርን ይመርጣል ። እንደ ሌሎቹ የዘመነኞቹ ባለስልጣኖች ሁሉ በትምህርቱ ከአንደኛ ደረጃ የዘለለ አይደለም ። በራስ መተማመን የከዳው ተለማማጭ ቢጤ ነው ። በአየር ሀይል የመምሪያዎች ድልድል ሁለተኛ ደረጃውን ማዘዙ ባብዛኛዎቹ የአየር ሀይል ሰራዊት ተቀባይነት ያጣ ነው ። እንደ ወታደር ቆፍጠን ያለና በአላማው የጠነከረ አይደለም ወይም ደግሞ እንደ ካድሬም ተናግሮ የሚያሳምንም አይነትም አይደለም እንዲያው ዝም ብሎ ብቻ በዘመነኞቹ የስልጣን ድልድል “ ተዋፅዖ “ በሚሉት ሁሉንም ብሄረሰብ እኩል የማድረግ የማጭበርበሪያ ፍልስፍና በለስ ቀንቶት በተጨማሪም ተለማማጭ ባህሪውና ሲቆጡት አንገት የሚደፋው ስብዕናው ለሙሉ የከ /ልነት ማዕረግ አድሎታል ።

በግሌ ከ /ል ተመስገንን አውቀዋለሁ የአንድ የቅርብ ንደኛዬን ጉዳይ ለማስፈፀም ከሁለት ሶስት ጊዜ በላይ ቢሮው ተመላልሺያለሁ ። የዚህን የንደኛዬን ጉዳይ እንዳላነሳበት ደጋግሞ አስጠንቅቆኛል ። ያለ አንዳች ጥርጥርም በወያኔዎቹ ጥርስ ውስጥ ያስገባኝ ይሄው የንደኛዬ ጉዳይ ነው ።

ነገሩ እንዲህ ነው በመጀመሪያ ደርጃ የበረራ ስኳድሮን ውስጥ በበረራ አስተማሪነት ድሬደዋ ተመድቦ ያገለግል የነበረው ክንዴ ዳምጤን ገና አፍላ ወጣት ሆነን

ሶቭየት ህብረት በበረራ ስልጠና ላይ እያለን ነበር የተዋወቅነው ። ምንጩ ከጎንደር ይመዘዝ እንጂ የአዲስ አበባን ህይወት አጣጥሞ አዲስ አበባ ሆኗል ።

የበረራ ስልጠናችንንም አጠናቀን ወደ አገር ስንመለስ በአንድ ስኳድሮን ውስጥ በመመደብ ቆይታ አድርገናል ። ወያኔዎች አገር መግዛት እንደጀመሩ ድሬዳዋ አየር ሀይል ቤዝ በበረራ አስተማሪነት ተመድቦ ያገለግል የነበረው ክንዴ በአጭር ጊዜ ውስጥ እሳት የላሰ የበረራ አስተማሪ ይወጣዋል ።

የዘመናችን ባለስልጣን የበረራ ተማሪዎች ሳይቀሩ እሱ እንዲያስተምራቸው ሽሚያ ይይዛሉ ሳሩ ግን የወያኔዎች አካሄድ ያልጣመው ጎንደራ እያደር በሚያነሳቸው ጥያቄዎች ከዘመናችን ጋር ግጭት ውስጥ እየገባ ይመጣል ። ጓደኛዬ ሃይለኛ ነው ... ለሙያውም ሆነ ለህሊናው ይሞታል ለአንድን ተማሪ የአቅሙን ያክል ይመዝነዋል ። ይሄ ባለስልጣን ነው ይሄኛው ደግሞ ትግሪ ነው የሚለው ጨዋታ እሱ ጋ ቦታ የላቸውም ። በዚህም ምክንያት የተወሰኑ የዘመናችን የአየር ሃይል ባለስልጣናት (ከ /ል መዓሾ ፣ ከ /ል አፍሬም ፣ ከ /ል ሞላ (ጀነራል) ፣ ሻለቃ በሪሁ ፣ ሻለቃ አመዴ) እሱ ጋ ተመድበው እየተማሩ በነበረበት ወቅት ለሙያው ብቁ እንዳልሆኑ ለተወሰኑትም ሙያው ከሚፈቅደው መመዘኛ በታች መሆናቸውንና የትምህርት ደረጃቸውም ዝቅተኛ መሆኑ ለበረራው ስልጠና ብቁ እንዳላደረጋቸው በመግለፅ የበረራ ስልጠናቸውን እንዲያቋርጡ ያደርጋል ።

ወዲያውም በ 1994 ዓ /ም የአየር ሀይሉን ሰራዊት በአዲስ ኩንትራት የቅጥር ውል ለማስፈረም ትዕዛዝ ሲመጣ ከሙያው ጋር የተያያዙ ጥያቄዎችን በማንሳት የቅጥር ውሉን አልፈርምም ብሎ ይመልሳል ከሁሉም በላይ ግን አማራ መሆኑ የሚያደረገው እንቅስቃሴ ሁሉ ያልተመቸው ወያኔ በእልህ ከመስሪያ ቤቱ ለማባረር ድራማውን ይጀምራል ።

በዚህ ሰሞን አባቱ ያርፉና ክንዴ ለለቅሶ ጎንደር ይከርማል በዚች አጋጣሚ ግን እርሱ በሌለበት የአየር ሀይሉ አዛዥ ጆቤ ከደበረ ዘይት ድረስ መጥቶ ድሬደዋ ያሉትን በራሪዎችና የበረራ ተማሪዎች ሰብስቦ ጓደኛዬን ትግሪ አይወድም በሚል ሰበብ ከአየር ሃይሉ እንደተሰናበተ እዚያው ስብሰባው ላይ ለነበረው ሰው ሁሉ ያውጃል ።

አገር አማን ብሎ አባቱ ለቅሶ ላይ ከርሞ ወደ ድሬዳዋ ለስራው ለመድረስ እየተጣደፈ በርሮ የመጣው ክንዴ ዳምጤ ክፉውን መርዶ ገና ግቢው ደጃፍ እንደደረሰ ተነግሮት በመጣበት እግሩ እንዲመለስ ከነማስጠንቀቂያ ያረዱታል በወታደርም ታጅቦ ከአካባቢው እንዲርቅ ይደረጋል ይባረራል ። አልቀ በቃ ... መልቀቂያ የለ መሸኚያ ወረቀት የለ ንብረት መያዝ የለ

ከዚህ በኋላ ነው እንግዲህ የጓደኛዬን የመልቀቅያ ወረቀት ከ /ል ተመስገን እንዲሰጠኝ የጉሮሮ አጥንት የሆነኩበት ዘወትር ቢሮው እመላለሳለሁ ጓደኛዬ ወደ አየር ሀይል ቅጥር ግቢ ዝር እንዳይል በመከልከል የግድ የመልቀቅያ ወረቀቱን ይፈልጋል ከ /ል ተመስገን ደግሞ ደግሜ እንዳልጠይቀው ያስጠነቅቀኛል የጓደኛዬን ያለ ስራ መልቀቅያ መንገላታት እያየሁ ደግሞ በከ /ል ተመስገን ማስፈራሪያ ብቻ መቅረት አልችልም ነጋ ጠባ ቢሮው ነኝ ። በዚህ ነው ከ /ል ተመስገንን በቅርብ የማውቀው ።

የዕድል ጉዳይ ይሆንና በአገሩ እንደማይረባ እቃ ያለ ብጣሽ ወረቀት የተባረረው ጓደኛዬ በተሻለ ደሞዝ እዚያው የወያኔ የቅርብ ወዳጅ በነበረ የጎረቤት አገር በበረራ አስተማሪነት እንዲያገለግል የቀረበለትን ጥያቄ በመቀበል ወዲያውም ግን የመልቀቂያ ወረቀቱን በሂደት እንደሚያቀርብ ቃል ገብቶ በሰላም በቦሌ በኩል አውሮፕላን ተሳፍሮ ጥሪ ወደ አቀረበለት አገር ... እንጀራ ፍለጋ ልጅና ባለቤቱን ትቶ ይጓዛል ።

አገሩን ለቆ ይሂድ እንጂ የመልቀቂያ ወረቀቱ ለእንጀራው የግድ አስፈላጊ በመሆኑ በየጊዜው እየደወለ እኔን መጠየቁንም ሆነ አንዳአንድ የወያኔ ባለስልጣኖችንም መማለዱ አልቀረም ። እንግዲህ ይሄ ይመስለኛል በእርግጠኛነት ወያኔ ጥርስ ውስጥ ያስገባኝ ያልኩት ።

ታዲያ አሁን እዚች ቢሮ ውስጥ ቁጭ ብዬ ከኩ /ል ተመስገን ጋራ አገናኝቶን የነበረውን የጓደኛዬን ጉዳይ በጭንቅላቴ እየከለስኩ ባለሁበት ሰዓት ነው “ ደህና ነህ ወይ “ ? የሚል ጥያቄ ከኩ /ል ተመስገን የቀረበልኝ ። ቀጥሎም አንድ ጉዳይ እንዳነጋግርህ ከአየር ሀይል አዛዥ ተልኬ ነው የመጣሁት ይሄውም አገርህ ተፈልግሃለችና አስበህበት ነገ በዚህ ሰዓት መልስ አዘጋጅተህ ጠብቀኝ አለኝ ።

በአንድ ጊዜ ድንገት ለኢትዮጵያ ዋና አስፈላጊ ሰው የሆንኩበት ምክንያት እንዲያው ጨዋታ መሰለኝ ነገ ተመልሼ እመጣለሁና አስብበት ለሚለው ቀልድ ግን ፈጣን መልስ ሰጠሁት “ ምንም የማስበው ነገር የለኝም የምትለኝን ሁሉ ለመፈፀም ዝግጁ ነኝ” አልኩት ። ሳስብ ወደ ሳስብ ባድር የምለውጠው ነገር እንደሌለ አውቃለሁ ። እኔ እንደሆነ ወደዚያች የብቸኝነት ጉድጓድ የምመለስበት አካልም መንፈስም የለኝም ።

የምትለኝን ሁሉ ለመፈፀም ዝግጁ ነኝ የሚለውን መልሴን የሰማው ኩ /ል ተመስገን ፊቱ እጅግ ሲፈካና በፈገግታ ሲታጀብ አየሁት ።” በጣም ጥሩ “ ደስ ብሎኛል አለኝ ። ዝም ብዬ አየዋለሁ አሳምናቸው ተብሎ በወያኔዎች ተልኩ መሆን አለበት ። ለነገሩ እኛ አመንን አላመንን እንዳሻቸው አዳሪዎች ማንን ፈርተው ?

ፈገግ ያለው ፊቱ ግን መልሶ ጨለመና “ ጓደኛህሳ ታዲያ እሺ ይላል “ ? ብሎ ጠየቀኝ መልሴ አሁንም ፈጣን ነው “ እሺ ይላል እሱን በኔ ጣለው “ ስለው ከወንበሩ ተነሳ በቃ አለቀ ይህንን ቃልህን ለአየር ሀይል አዛዥ አሳውቃለሁ ... ነገ ከነገ ወዲያም ወደ ቤታችሁ ትሄዳላችሁ ለማንኛውም ነገ በዚህ ሰዓት ተመልሼ እመጣለሁ ብሎኝ ተሰናበቶኝ ሊወጣ ሲል “አንድ ጥያቄ” ልጠይቅህ አልኩት ... “ቀጥል” አለኝ ። “ጥፋቴን ብቻ ንገረኝ” ? አልኩት በሁለት እጆቼ ፊቱን ሸፍኖ ቁልቁል እየተመለከተ ጥቂት ደቂቃዎችን ወስዶ ሲያስብ ቆየና ... ስሜን ጦርቶ “እውነቱን ለመናገር እኔ መታሰራችሁንም አላውቅም ደፍራ የጠየኩትም ሰው የለም ዛሬም መልዕክት ይገባ ነው የመጣሁት” አለኝ ። ቀጥሎም “ስለ እናቴ ደህነነትስ” ? አልኩት ዝም ብሎ አተኩሮ ሲያየኝ ቆየና ... “ነገ ከነገ ወዲያ ታገኛቸው የለም” ? ብሎኝ እየተጣደፈ ወጣ ።

ከቢሮው ወጥቼ ወደ እስር ቤቱ ቅጥር ግቢ ስገባ መላው እስረኛ ጓደኛዬን ከበው እያዋሩት ነው ፤ እኔም በሰላም በመመለሴ ይመስላል የእፎይታ ስሜት ይታይባቸዋል ። በኋላ ግን ብዙ ሰዎች በዚህ ሰዓት እየተጠሩ የደረሱበት እንደማይታወቅና አንዳንዶቹም ከፍተኛ ድብደባ ደርሶባቸው አካላቸው ለከፍተኛ ጉዳት እየተዳረገ ለመሆኑ በጭንቀት ሲያወሩ ሰማኋቸው ። በመቀጠልም ... “እንዲያውም አንድ ልጅ ተደብድቦ እጁ መንቀሳቀስ ካቆመ ሳምንት አልፎታል” ብለው አንድ ወጣት ከአንደኛው ክፍል ውስጥ እየደገፉ አውጥተው አሳዩኝ ።

በጣም ለግላጋ ወጣት ነው በግምት እድሜው ከ 16 ዓመት መብለጡን እጠራጠራለሁ ፤ ሁለቱም እጆቹ ከመታጠፊያው ክርኑ በታች ጀምረው በጣም አብጠዋል እጆቹን ማንቀሳቀስ ተስኖታል ፤ ጠጋ ብዬ ሳየው የሁለቱም እጆቹ ክንዶች ከሰል መስለው ጠቁረዋል እብጠታቸውን ማየትም ይዘገንናል ። ከፍተኛ ጥዝጣዜና ህመም አለበት ፤ ለእራሴም ደነገጥኩ “ምን ሆኖ ነው” ? ብዬ ጠየቅኩኝ ልጁ እራሱ ለሶስት ቀናት በቁሙ ከዛፍ ጋር እጆቹ ጥፍር ተደርገው ታስሮ እንደቆየና ከሶስት ቀናት በኋላ እጆቹ እንደዚህ አብጠው መንቀሳቀስ እንዳቃተው አስረዳኝ ።

አሁንም ቀጥሎ “ምን አጥፍተህ ነው” ? ብዬ ጠየቅኩት ልጁም ሲመልስ ... የወለጋ ልጅ ነኝ ... ለአስራ አምስት ቀናት ለእረፍት ወደ ወለጋ ሄጄ በትራንስፖርት ችግር ምክንያት ከተሰጠኝ ጊዜ ሁለት ቀናትን አሳልፌ በመምጣቴ “አነግ” ነህ ብለውኝ እንደዚህ አካሌን አጎደሉት በማለት እምባ እየተናነቀው አስረዳኝ ። አዎ እኔም ያንተ ዕጣ ደርሶኛል በማለት በልቤ አሰብኩ ። ወጣቴ ግን እጅግ ያሳዘናል ። እስረኞቹ እየተፈራረቁ ማታ ማታ ሁለቱንም እጆቹን በቫዝሊን ያሹለታል ። የሰውን ልጅ እጆቹን ግጥም አድርጎ ከዛፍ ግንድ ጋር አስሮ አካለ ስንኩል ማድረግ የየት አገር ፤ የየትኛው ዘመን የቅጣት ጥበብ እንደሆነ ሊገባኝ አልቻለም ።

የከበቡን እስረኞች ገለል ማለት ሲጀምሩ ታድያ ዓደኛዬን ወደ አንድ ጥግ ወሰድኩና ተጠርቼበት የነበረውን ጉዳይ አጫውተው ገባሁ ።” የፈለገኝ ከ /ል ተመስገን አበበ ነበር ” አልኩት ። ዓደኛዬም በጉጉት “ ምን አለህ ” ? አለኝ ። የጥርጣሬ ፊቱ በሁኔታው መረበሹን ይናገራል ። “ አይ እንዲያው ኢትዮጵያ ትፈልጋችኋለች ነው የሚለኝ” አልኩት ። ዓደኛዬ ድምፅ አውጥቶ ጮክ ብሎ ሳቀ ። በጣም ተገርሟል እየተንከተከት እየሳቀ ጭንቅላቱን ግራና ቀኝ ያወዛውዛል ። ራቅ ብለው በየውሃ ልኩ ላይ የተደረደሩት እስረኞች ወደ እኛ በመገላመጥ ያዩናል ። ከሁለት አመት በኋላ እንደዚህ አይነት ሳቅ ሳይ የመጀመሪያዬ ነው ።

ለማንኛውም ወደ ስራችን እንድንመለስ ጆቤ (የአየር ሀይል አዛዥ) ይፈልጋል ። ስለዚህ ፈቃደኝነታችንን ለመጠየቅና እንድናስብበት ሊያሳውቀን ነው የመጣው አልኩት ።

ከት ብሎ ይስቅ የነበረው ዓደኛዬ ሳቁን ከመቅፅበት አቋረጠ ፈገግታው ሁሉ በአንድ ጊዜ ከፊቱ ላይ ጠፋ ። ፊቱ ቅጭም አለና ስሜታዊነት በተቀላቀለበት አንደበት እኔ ከአሁን በኋላ አየር ሀይል ውስጥ ብሞት ተመልሼ አልሰራም ” አለኝ ። እርግጠኛነቱንና የሚናገረውም ከልቡ መሆኑን ከድምፁ ጥንካሬ ለመረዳት ጊዜ አልፈጀብኝም ። ደጋግሞ ቁርጠኝነቱንና አቋሙን በእምቢታ አሳወቀኝ ። “ ጉዴ ፈላ ” አልኩኝ ። ከ /ል ተመስገንን የዓደኛዬን ነገር በእኔ ተወው ብዬዋለሁ ። ቀጥሎም “ እምቢ ማለትማ የለብንም ” አልኩት ትክ ብሎ ተመለከተኝ ። የትዝብት እይታ ነው ።

“እየቀለድክ መሆን አለበት ” አለኝ ። “ በፍፁም ” አልኩት እምቢ ብንል እዚያ የነበርንበት ይመልሱናል እንጂ የምናመጣው ነገር አይኖርም እኔ ደግሞ ከአሁን በኋላ ለዚያ የሚሆን አቅም የለኝም አልኩት ።

እሱ ግን ቆርጧል እልህ ተናንቆታል ። ከአሁን በኋላ ወደ አየር ሀይል መመለሱ አደጋው

ይበዛል ባይ ነው እኔም እስማማበታለሁ ችግሩ ግን ዝም ብሎ በሰላም የሚለቀን የለም ። ለዚህ ነው ከ /ል ተመስገን ተልከሁ በመምጣት “ አስብበት ” ያለኝ ። በሚለው ነገር ካልተስማማሁ መድረሻዬ የት እንደሆነ ባይናገርም ከሁኔታው ግልፅ ነው ። እኔ ደግሞ ወደ ነበርንበት መመለስ የለብንም ብዬ ደምድሜያለሁ ።

ጓደኛዬን ለማሳመን ሌሊቱን ሙሉ መለመን ነበረብኝ ። በመጨረሻ እባክህን ለእኔ ብለህ አልኩት ሊነጋጋ አካባቢ “ እሺ ይሁን ለአንተ ስል እንጂ አየር ሀይልን ስሙን ላላነሳ ምዬ ነበር ” አለኝ ። እፎይ ... አልኩኝ ፤ ትልቅ ውለታም እንዳደረገልኝ ቆጠርኩት እኔም ሆንኩ እሱ በፈለገው መንገድ ወደ እዚያች መቃብር በድጋሚ መመለስ የለብንም ባይሆን የሚሉትን እሺ ብሎ ሌላ ዘዴ መፈለግ ይሻላል እንጂአሁን አሁን እጁ በተሰናከለው ወጣት ምክንያት ከአንዳንድ እስረኞች ጋራ መነጋገር ጀምረናል ... ለሁለት አመታት አንዳችም ዜና ባለመስማታችን 1998 ዓ .ም . ገና የኤርትራና የወያኔ ጦርነት ሲጀመር የነበርንበት ሁኔታ ላይ ነው ቆመን ያለነው ።

ስለ እኛ ምን ምን ሲወራና ሲባል እንደነበረ ፤ በየጊዜው በነፃ ጋዜጣዎች ላይ ምን እየተፃፈ እንደነበረ ይነግሩን ጀመር ። በጣም ከሚገርመው ነገር ግን ወያኔ የፈጠራ ድርሰት በእኔን በጓደኛዬ ላይ ማስወራቱ ነው ።”ሻቢያ አፈናቸው” በማለት ነበር ለአየር ሀይል ሰራዊት እየሰበሰቡ ሲናገሩ የነበሩት ። ከዚያም በመቀጠል የጦርነቱን አጀማመር አካሄድና አፈፃፀም አወጉን ።

በጣም አሳዛኝ ነገር ኢትዮጵያ በታሪኳ በተለያዩ ጊዜያት ተካሂዶባት በነበረው ውጊያ እንደዚህ በአጭር ጊዜ ውስጥ ይህንን ይክል በራሪና አውሮፕላኖች ሲወድሙ የመጀመሪያው መሆኑ ነው ።

በእራሱ በወያኔ ተደጋግሞ በተተኮሰበት ሚሳኤል አውሮፕላኑ የተመታበትና በፓራሹት እየዘለለ ለጊዜው ህይወቱን ቢያተርፍም በሌላ ጊዜ እንደገና ከወያኔ በተተኮሰበት ፀረ አውሮፕላን ሚሳኤል ተመቶ ህይወቱ በከንቱ የጠፋችውን ባለ ብዙ እቅዱ ወጣት በራሪ የእንደገና ታደሰ ሀዘን ከውስጤ ሊወጣ አልቻለም ።

በተለያዩ አውደ ውጊያዎች በአየር ላይ የጠላትን አውሮፕላን በማጋየት ጀግንነቱ የተመሰከረለት ከፍተኛ መኰንን ቀደም ሲል ለእናት አገሩ ዳር ድንበር መከበር ሲፋለም ከምድር በተተኮሰበት ፀረ አውሮፕላን ሚሳኤል ተመቶ በጃንጥላ ከወረደ በኋላ በጠላት እጅ በመውደቅ ለስምንት አመታት ሲንገላታ ኖሮ በስተመጨረሻ በተደረገለት ምህረት በህይወት በመመለስ ጣፋጭ ኑሮውን “ሀ” ብሎ ማጣጣም በጀመረበት ሰዓት ምህረት ካደረገለት መንግስት ጋር በተቀሰቀሰ ፋይዳ ቢስ ጦርነት ገና በመጀመሪያው የውጊያ ውሎው ወደ ጠላት ግዛት ዘልቆ በመግባት እንቅስቃሴያቸውን ለመግታት እያደረገ በነበረው ጀግንነታዊ ተግባር ላይ ድንገት አውሮፕላኑ በአየር ላይ እንዳለ ከምድር በተተኮሰበት ፀረ አውሮፕላን በመመታቱ ህይወቱን ለማትረፍ በጃንጥላው ቢወርድም በአሳዛኝ ሁኔታ ለሁለተኛ ጊዜ ምህረት ባደረገለት መንግስት እጅ መውደቁን የሰማሁ ዕለት ልጆቼን እያሰብኩና የእሱንም ተግባቢና ሰው አክባሪ ተጫዋች ባህሪውን ከሁሉም በላይ ግን በአስተማሪነቱ ያካፈለኝን ሙያዊ ዕውቀት በትዝታ እየከለስኩ ሃዘን ዘልቆ ተሰምቶኝ አይኔ እምባ አቅርሯል

በሌላም ጐኑ ደግሞ ወያኔ አየር ሀይሉን በእራሱ ሰዎች የመተካት ህልሙን እውን ለማድረግ

ሲጣደፍ በነበረበት ወቅት በችሎታ ማነስ ከበረራ ሙያ የተባረሩት ሁሉ ሳይቀሩ አውሮፕላን ለማስነሳት በመሞከር ርቀው እንኳ ሳይጓዙ እዚያው ደጃፍ ላይ እየተፈጠፈጡ እራሳቸውን ለሞት የሀገር ሃብት የሆነውንም አውሮፕላን ለውድመት ማብቃታቸው የቁጥሩ ብዛት እጅግ ሲዘገነኑ ስመ ጥሩውን የኢትዮጵያ አየር ሀይል በዚህ አይነት ታሪኩን ማጉደፋቸው ግን ለሀገርም ለወገንም አሳፋሪ ጥቁር ነጥብ ነበር ።

በመጨረሻም ከ /ል ተመስገን እንዳለው በሶስተኛው ቀን ከእስር ተፈተን ወደቤታችን እንድንሄድ ተፈቀደልን ። በቀጥታ ወደ ታላቅ ወንድሜ ቤት ነበር የሄድኩት ። እናቴ ዝር ያለማለቷ ሁለት አመት ሙሉ ሲያሰቃየኝ የነበረው የጥፋተኝነት ስሜት እውን እንደሆነ ታውቆኝ ወደ እቤት ከገባሁበት ቅፅበት ጀምሮ ማንንም ሳላናግር ሌሊቱም እንደረዘመብኝ ገና ወገግ ሳይል ተነስተው እናቴ በእኔ ዱካ መጥፋት ምክንያት መሞቷን አረዱኝ ... እርር ድብን ብዬ አለቀስኩ ... ልመልሳት ግን አልቻልኩም ። ቡዙ ሰዎች እየመጡ እናትህ የዛሬዋን ዕለት አይታ በሞተች ኖሮ እያሉ ፀፀታቸውን ገለፁልኝ ።

እንደሰማሁት እናቴ የእኔ ደብዛ እንደጠፋ በቀጥታ የሄደችው አየር ሃይል ዋናው መስሪያ ቤት ነው ፤ ግና ማንም ከዋናው በር አሳልፎ ሊያስገባት አልቻለም ። በዚህም ምክንያት ውሎና አዳሯን እዚያው መግቢያ በር ላይ ታደርጋለች ።

የአየር ሃይሉ ዋና አዛዥ ለስራ በገባና በወጣ ቁጥር መኪናው ስር በግንባሯ እየተደፋች ልጄ የደረሰበትን ነግሯትና በአንድ ጊዜ በአይኗ አይታው ለመሞት ትማፀነዋለች ።

የአየር ሃይሉ አዛዥ ጀነራል አበበ ተ /ሃይማኖት (ጆቤ) ግን አጃቢዎቹ እናቴን ከዚያ ቦታ እንዲያባርሯት ከማድረግ በስተቀረ አንዲትም ቀን ቆም ብሎ ጭንቀቷንና ችግሯን ሊያዳምጣት ፈቃደኛ አልነበረም ።

የአየር ሃይሉ አዛዥ እንደጨከነባት ስትረዳ ደግሞ ሌላ መፍትሄ ይሆናል ብላ ያሰበችው የኢትዮጵያ ሰብአዊ መብቶች ጉባኤ ፅ /ቤት ድረስ ሄዳ እምባዋን እይረጩኝ ልጄን እንዲያፋልጓት አመለከተች ፤ ፎቶግራፌንም በመስጠት በተለያዩ የግል ጋዜጦች የፊት ለፊት ገፅ ላይ በማውጣት ፍለጋው ተጧጧፈ እኔን የበላኝ ጅብ ግን አልጮህ አለ ። ‘ወያኔ እኔ አልበላኝቸውም የበላቸው ሻቢያ ነው’ በማለት ዜናውን በተለያዩ ጋዜጦች ሆነ ሬድዮኖች የተለመደ የተበላ የብልጠት ውሸቱን ተያያዘው ። በመጨረሻ ግን ሃዘኑንና የአዛዣን አጃቢዎች ጉሸማ መቋቋም ያቃታት እናቴ እህህ እንዳለች እስክወዲያኛው አሸለበች ።

ይህንን ሁሉ ታሪክ ይእናቴን ለቅሶ ሊደርስ ከመጣው ሰው ሁሉ ስሰማ ሀዘኔ ወደ እልህና በቀላ እየተቀየረ ሲመጣ ይሰማኝ ጀመር ።

ሀዘን ላይ ብዙ በመቀመጥ እራሴን ማሰቃየት አልፈሰግሁም፤ በቀጥታ ሄጄ አየር ሃይል ጠ /መምሪያ ለስራ ዝግጁ መሆኔን ሪፖርት አደረግሁ ። ፈጥነውም በጀት በረራ ማሰልጠኛ ስኳድሮን ውስጥ በአዛዥነት መመደቤን የሚገልፅ ደብዳቤ ሰጡኝ ።

ይህንን የስራ መደብ ከመታፈኔ በፊት እየሰራሁበት የነበረበት ክፍል ፤ የቀድሞ ቢሮዬ ስደርስ

ግን የማየውን ሁሉ ማመን አቃተኝ ። የበረራ ት /ቤቱ በፈረንጆች ተጣቧል ፤ የማይታይ የውጪ ዜጋ የለም ። ብዙሃኑ ከቀድሞዋ ሶቭየት ረጥብሊኮች ውስጥ ቢሆኑም ቁጥራቸው ቀላል ያልሆነ የምስራቅ አውሮፓ ዜጎች ቻይናን ጨምሮ የሩቅ ምስራቅ ተወላጆችና ከመካከለኛው ምስራቅ ደግሞ እነ እስራኤል ይገኙበታል ። በአጠቃላይ አካባቢው ላይ የተባበሩት መንግስታት ባንዲራ አልተውለበለበም እንጂ አሁን በማየው ሁኔታ ይሄ የኢትዮጵያ አየር ሃይል መስሪያ ቤት ነው ለማለት ያስቸግራል ።

መደበኛ የጀት በረራ ስልጠና ስራዬን ልጀምር እንጂ ምን አጥፍቼ ያንን ሁሉ መከራና ስቃይ እንደተቀበልኩ ማንም እንዲህ ነው ብሎ ሊነግረኝ ፈቃደኛ አልሆነም ። በቃል ጠይቄ ጠይቄ ቢያቅተኝ በደብዳቤ ከጠ /ሚኒስትሩ ቢሮ ጀምሮ በተዋረድ ለመከላከያ አዛዥ ፣ ለኤታ ማጆር ሹሙ ፣ እንዲሁም ለአየር አይል አዛዥ አሳወቅሁ ማንም ከቁም ነገር የቀጠረውም የለም ፤ እንዲያውም ከመካከላችን አንደኛውን ደብዛውን አጠፋት ። (ጥላሁን በዛብህን)

ከዚያም ዋናው የአየር ሃይል ጠ /መምሪያ ወደ መቀሌ ሊዛወር ነው በሚል የእኔ ስኳድሮን ወደ መቀሌ እንዲዛወር ተደረገ ቅሬታዬና ጥርጣሬዬ እጅጉን እየበረታ መጣ .. ነገ ጠዋት ከዚህ በፊት የደረሰብኝ እንግልትና መከራ የማይደርስብኝ ለመሆኑ ምንም መተማመኛ አጣሁኝ ፤ ከሁሉም በላይ ግን እነኚህ መንግስት ነን ብለው ንፁሃን ዜጎቻቸው ላይ እንዳሻቸው ወንጀል በመፈፀም ላይ ከሚገኙ የቀን ጅቦች ጋር አብሮ መስራቱና በአንድ መስሪያ ቤት ውስጥ በአንድነት ውሎ ማደሩ የህሊና እረፍት እየነሳኝ በመምጣቱ እርግፍ አድርጌ አገሬንና ቁዬዬን ጥዬላቸው ለመሰደድ ቆረጥኩኝ ።

ትግራይ መቀሌ የአየር ሃይሉን አውሮፕላኖችና የጥገና መሳሪያዎች ጠቅልለው የማንጓዛቸው ሚስጢር እረፍት ሲነሳኝ እኔ ያለሁበትንም ስኳድሮን የአየር ላይ ውሎ ከምድር ሆነው በራዳር መከታተላቸው አሁንም ቢሆን ሙሉ ለሙሉ እምነት በእኔ ላይ እንደሌላቸው እርግጠኛ እየሆንኩ ስመጣ ለመጨረሻ ጊዜ እዚያው ራዳራቸው ላይ አፍጥጠው እያዩኝ ጥያቸው ለመጥፋት ለእራሴ ቃል ገባሁኝ ።

ከመቀሌ ወደ የትኛውም አቅጣጫ በርሬ እልም ማለት እችላለሁ ።

አስመራ በአጭር እርቀት ላይ ነጋ ጠባ የማየው ክልል ነው ። ወያኔዎች ግን ከኤርትራ ጋር ያለውን የአየር ክልል በራዳር ወጥረው ስለዘጉት ማንም ወደ ድንበር አይጠጋም የሚል እብሪት ወጥሯቸዋል ፤ በይበልጥ የአየር መከላከያ ሚሳኤሉ ካንዴም ሁለቴ የሲቪል አውሮፕላንንም ሆነ የወገን አውሮፕላንን አየር ላይ በማጋየት ችሎታውን ስለአስመሰከረ በማን አለብኝነት እብሪት ተነፋፍተዋል ። በእርግጥም እንዲሁ በቀላሉ መሻገርና ማቋረጥ አይቻልም ... እራስን ለሞት አሳልፎ መስጠትንና ቁርጥኝነትን የጠይቃል ። በዚህ ምክንያት ለእኔም ቢሆን ወደ ኤርትራ መሄዱ ቀላል ፈተናና ቀመር አይሆንም

ሱዳን ካርቱም ብዙም አስቸጋሪ አይደለም ። የአገሬ ወንዝ ስደተኛው አባይ እያጫወተ ካርቱም ሊያደርሰኝ እንደሚችል አውቃለሁ ። ችግሩ ግን ሱዳኖች ምን እንደሚያስቡ አይታወቅም ፤ ወያኔ ገና አዲስ አበባ እንደገባ ማግስት ጀምሮ እጁ የገባውን የአየር ሃይል በራሪ ሰብስቦ ማጎሪያ ካምፑ እንዳስገባ ሱዳኖች ነበሩ የአየር ሃይሉን የመጓጓዣ አውሮፕላን ሲያበሩ የነበሩት ፣ ይህንን ደግሞ በአይኔ አይቻለሁ ያኔ ታዲያ ወያኔና ሱዳን በፍቅር አብደው

ነበር ። ትንሽ ቆይተው ደግሞ አዲስ አበባ ላይ የግብፁን መሪ በመግደል ሙከራ ላይ ሱዳን እጅ አለበት በማለት እልም ያሉ ጠላቶች ሆነው ሰንብተው 1998 ላይ በወያኔና በኤርትራ መሃከል በተነሳው ግጭት ምክንያት ሱዳንና ወያኔ ለብ ወደ አለ ፍቅር እየተሸጋገሩ ነበር ። ነጋ ጠባ የወዳጅነት ፊርማ እያሉ ያላዝናሉ ... ከሁሉም በላይ ግን በ 1998 መጀመሪያ አካባቢ ለወያኔ መስራት አገር መክዳት ነው ብሎ በአንዲት ሴሲና አውሮፕላን ወደ ሱዳን የከበለለውን የአየር ሃይል በራሪ በአጭር ጊዜ ውስጥ ህይወቱ ማለፉ ጉዳዩ ከወያኔ ድንበር ዘለል ነፍሰ ገዳዮች ጋር ንክኪ እንደነበረው መወራቱ የእኔንም ወደ ሱዳን የማቅናት ሃሳብ ጥያቄ ምልክት ውስጥ እንዳስገባው አደረገኝ ።

ከመቀሌ ወደ ምስራቅ የጥንቱን የድሮውን ባህራችንን (ቀይ ባህርን) ተሻግሮ የመንና ሳዑዲት አረብያም ካማራጭ ውስጥ የሚገቡ ናቸው

ሳዑዲ እንደ ሱዳን ሁሉ በወያኔ ወዳጅነት የሚታመን ባይሆንም በገቢ ወጪው ማን ምን እንደሆነ ያለመታወቁ ለደህንነት አስተማማኝ አይደለም ። በዚህ ላይ ቀይ ባህርን ተከትሎ ኢትዮጵያን ባህር አልባ ያደረጋትን የኤርትራን ግዛት በሰላም መሻገር ያስፈልጋል ። ይሄ ደግሞ የዋዛ ስሌት አይሆንም ። እጅግ ወደ መሬት ዝቅ ብሎ በመብረር የኤርትራኖቹን የራዳር ቅኝት ተሸሽጎ ማለፍ እንደ አማራጭ ሊወሰድ ይችላል ፤ ችግሩ ግን አውሮፕላን ወደ መሬት ዝቅ ብሎ በበረረ ቁጥር የነዳጅ ፍጆታው እጅግ ከፍተኛ መሆኑ ነው ። ታዲያ የሳዑዲ ግዛት ከመራቁ ጋራ ነዳጁ በሰላም የምፈልገው ከተማ ላይ ያደርሰኛል ማለቱ አስተማማኝነቱ እጅግ አነስተኛ ነው ። ከሁሉም ከሁሉም ግን ገና በጊዜ በ 1994 ዓ .ም ወያኔ የአገር ጠላት ነውና ከእሱ ጋር ብንሰራ እንጀራ አይውጣልን በማለት ብን ብለው ወደ ሳዑዲ በኤል -39 አውሮፕላን የከበለሉት የስራ ባልደረባዎቹና ጓደኞቹ ከአመት የሳዑዲ የስደት ኑሮ በኋላ አሁንም በወያኔ ድንበር ዘለል ነፍሰ ገዳዮች ህይወታቸው ማለፉ እጅግ እያሳዘነኝ የምኖርበት ኩነት ነው ። በዚህና በመሳሰሉት ምክንያቶች ሳዑዲንም በጥያቄ ምልክት ውስጥ አስቀመጥኳት ።

የመንስ ? የመንማ ለድሮው የደርግ ቁጥር አንድ ባላንጣ በመሆን ደርግን ጠልተው አውሮፕላናቸውን እየያዙ የከበለሉትን የአየር ሃይል አብራሪዎችን ደግፈውና ሸፍነው ወደ ሶስተኛ አገር በማሸጋገር ወግንተኝነታቸውን አስመስክረው ነበር ። ወያኔ ወደ ስልጣን ከመጣ በኋላ ግን ‘መለስ በአያቱ ወይም በሚስቱ የመናዊነው የሚባለውን ጨዋታ ሰምተው እንደሆነ አላውቅም አዲስ ፍቅር እያንገላጆቻቸው ነበር’ ። መሃል ላይ እንኳ በአኒሽ ደሴቶች ምክንያት ከኤርትራ ጋር የመን ውዝግብ ውስጥ በገባችበት ጊዜ ወያኔ አሳዳሪዎቹን ኤርትራውያኖቹን ለመርዳት ያለ የሌለ የአየር መከላከያ ሚሳዔልና ራዳር ከነሙሉ በለሙያተኞች በመስጠቱ የሻከረው የወያኔ - የመን ግንኙነት ወዲያው በ 1998 በወያኔና በኤርትራ ጦርነት ምክንያት የመን የጠላቱ ጠላት ወዳጅ ነው በሚለው ብሂል የሶስትዮሽ የመከላከያ ትብብር በማለት ሱዳን ወያኔና የመን የነጋ ጠባ ፊርማ ዛሬ ድረስ እያደነቆረን ያለ በመሆኑ የመንም ጥሩ መርጫዬ ሊሆን አልቻለም ።

የቀረችኝ አንድ ብቸኛ አማራጭ ትንሺቱ ጅቡቲ ናት ። ጅቡቲ ደግሞ እራሷን የቻለች አገር ናት የሚለውን የሚቀበል አእምሮ የለኝም ። መጠለያ ፈልገው ወደ ጅቡቲ የተሰደዱና እንጀራ ፍለጋ የሄዱ ኢትዮጵያውያኖችን በማንገላታት ጅቡቲ ቁጥር አንዱን ስፍራ የምትይዝ ናት ። በዚያ በጅቡቲ በረሃ ሙቀትና ቃጠሎ በእስር ቤት ፈተናቸውን የሚያዩ ኢትዮጵያውያኖችን ልክ ቤት ይቁጠረው ። የጅምላ መባረሩም ምን ይወራል

በጣም የሚያሳዝነኝ ደግሞ ከኢትዮጵያ የሚሄደውን ውሃ እየጠጡና ምግባቸውንም ከኢትዮጵያ እያገኙ በተጨማሪም ሃሩር በበረታባቸውም ጊዜ ነፋሻ አየር ለማግኘት ኢትዮጵያና ኢትዮጵያውያኖች እጃቸውን ዘርግተው ተቀብለው እያስተናገዱዋቸው ፣ ጅቡቲ እንኳ ባለ አገር ሆኖ ኢትዮጵያውያንን ለስቃይና ለእንግልት መዳረጋቸው የወገኔ የስቃይ ብዛት አንጀቴን ያላውሰዋል ። በመሆኑም ጅቡቲን ገና ከጅምሩ ወደ ምርጫዎቹ ሰንጠረዥ ለማስገባት መመዘኛዎቹን ማለፍ እንደማትችል ደምድሟለሁ ።

ከረዥም ጊዜ በኋላ ግን ሁለቱን በእጄ የሰለጠኑትን ወጣት የአየር ሃይል አብራሪዎችን በሃይሉ ገብሬንና አብዮት ማንጉዳይ በአዲስ አበባ እየተደረገ የነበረውን የጅምላ ግድያ ተባባሪ ላለመሆን ወደ ጅቡቲ ጥገኝነት ፍለጋ ቢሄዱ በለጋ እድሚያቸው የሰውን ስጋ በቁሙ ለሚበሉ የሰው ጅቦች አሳልፈው መስጠታቸው ለኢትዮጵያ ህዝብ ከወያኔ በላይ ጠላቱ የጅቡቲ መንግስት መሆኑን ሳስበው በቁጭት ነው።

የነበሩኝ አማራጮች እንግዲህ እነዚህ ከላይ የዘረዘርኳቸው አግሮች ሲሆኑ እያንዳንዳቸው የእየራሳቸው አደገኛ ጎኖች አሉዋቸው እኔ ደግሞ በኩብለላው ቆርጫለሁ ... ከመጥፎዎች መካከል የተሻለውን መምረጥ የግድ ሊሆንብኝ ነው ... አገሬን ፣ ህዝቤን ፣ ንደኞቼንና ዘመዶቼን ሁሉ ጥፎ መሄዴ ቢያሳዝነኝም በአወጣ ያውጣው ብዬ ወደ አንደኛቸው አገር ወስኜ እልም አልኩ እንደ እድል ሆኖ ክፉ ያጋጥመኝ ይሆናል ያልኩት በሰላም አለፈልኝ

ቁጥራቸው እጅግ አነስተኛ የሆኑ ስዎች ግን ከላይ ለማሳየት በሞከርኩት የህመሜ ጠባሳ ላይ እንጨት ሲሰዱበት ይስተዋላሉ ። ይሄ ደግሞ እጅግ ቀርበው የሚያቁኝንም ያጠቃልላል ። እንዲያውም በአንድ ወቅት እንዴት ለእነዚህ ትሰራለህ በማለትና በመቆጨት ዋና አማካሪዎቼና አፅናኞቼ ነበሩ ቀን ይቀይራልና ከኔ ጋር የነበረውን ገበታቸውን ወደ ሌላ አዙረውት ይሆናል ማን ያውቃል ነግ በእኔን !!

ወያኔም ማሳደዱን አላቋረጠም እራሱ የገደላትን የአዛውንት እናቴን ደሳሳ ጎጆ ሳይቀር እያሳደደ በሃራጅ ለወዳጆቹ ይሸጣል ይሄ ሁሉ ግን ጊዚያዊና እንደ ንፋስ ሽው ብሎ አላፊ ለመሆኑ ልባዊ እምነት አለኝ ።

ይሄ ደግሞ እኔ በህይወት ኖርኩም አልኖርኩም መፈፀሙ አይቀርም ‘ ሁሉም ያልፋል ‘ ። እንዲያውም የአዲስ አበባ ነዋሪ ሌባ ... ሌባ ሌባ እያለ የሚጣራው ሁሌ በአእምሮዬ ያቃጭላል፡፡ ።

ዛሬ ንደኛዬ ዳንኤል በየነ በህይወት የለም ። አሟሟቱ እጅግ አንጋጋሪ እንቁቅልሽ እንደሆነ ነው ። ሃቁን ግን እግዚአብሔር አንድ ቀን ገሃድ እንደሚያወጣው ተስፋ አደርጋለሁ።

* * * *

ይህቺን ፅሁፍ ለሻለቃ ዳንኤል በየነ እና ቤተሰቦቹ ፣ እንዲሁም በወያኔዎች ተገፍቶ አገሩንና ቁዬውን ጥሎ ለተሰደደው ለመላው የአየር ሃይል ባልደረባ ከነቤተሰቡ በተጨማሪም የወያኔን የዘረኝነትና የጭካኔ መከራ ገፈት ቀማሽ ለሆነው ለመላው የኢትዮጵያ ህዝብ ማስታወሻ

ከሁሉም ጋር ፡

.....ተፈጻሚ

www.ethiomeia.com